

مُرَادِ رَسُوْلِ اللَّهِ ﷺ

اقاضات

پروفیسر ڈاکٹر محمد مسعود احمد

پرنسپل گورنمنٹ ڈگری کالج سکھر (سندھ)

مرتبہ

محمد عبدالستار ظام

ناشر

رضا انٹرنیشنل اکیڈمی صادق آباد

اسلامیہ جمہوریہ پاکستان



سیدی پارسول اللہ
جیلانی فریم سیکر بلاگ 10 ڈیرہ غازیخان
دینی کتابوں کا مرکز جماعت اہل سنت

سلسلہ مطبوعات نمبر

نام کتاب	سُرورِ رسول
افاضات	پروفیسر ڈاکٹر محمد مسعود احمد
مرتب	محمد عبدالستار طاہر
کتبت	محمد طارق رانا
صفحات	۵۶
سائز	۲۳ x ۳۶
تعداد	۱۶
اشاعت	۱۰۰۰
سن اشاعت	بار اول
باہتمام	محمد عبداللہ عسکری رضوی
	رفضان المبارک ۱۴۱۳ھ / مارچ ۱۹۹۳ء

ہدیہ

دعاے خیر بحق معاونین و اراکین۔ بیرون جات کے
شائقین / ۶ روپے کے ڈاک ٹکٹ بھجوا کر
طلب فرمائیے

رابطہ

رضا انٹرنیشنل اکیڈمی

محلہ حسین آباد - ام احمد رضا خاں بریلوی اسٹریٹ

صادق آباد - ضلع رحیم یار خاں - کوڈ نمبر ۶۴۳۵۰

انتساب

رحمتِ عالم (صلی اللہ علیہ وسلم) کے رفیق و دمساز

عاشقِ دلِ نگار

جانِ نثار و جانِ باز

اسلام کے سپہ سالار

خلافت کے پاسدار

غریبوں کے عزیز

شاہوں کے شاہ

حق پرست و حق آگاہ

نڈر و بے باک

قوتِ ایمان

شوکتِ اسلام

شاہوں کے لئے مثال

رعایا کے غم خوار

عدل گستر و عدل پناہ

فاروقِ اعظم حضرت عمر بن خطاب رضی اللہ تعالیٰ عنہ

کے

نام

محمد عبدالسار طاهر

سلکِ جواہر

انتساب

ابتدائیہ

اعجازِ فاروقی

خلافت و فراست

اختیار و اقتدار

معدلت گستری

اعتساب و اکتساب

تمغات و خطابات

اپنی مدد آپ

مقتول و معزول

رفیقہٴ حیات

فاروقِ اعظم کا غیر مسلموں سے حسنِ سلوک
مناقبِ حضرت عمر فاروقِ اعظم رضی اللہ عنہ

بِسْمِ اللَّهِ تَعَالَى

ابتدایہ

نَحْمَدُهُ وَنُصَلِّي عَلَى رَسُولِهِ الْكَرِيمِ ۝ فَاَعُوذُ بِاللَّهِ مِنَ الشَّيْطَانِ الرَّجِيمِ -

بِسْمِ اللَّهِ الرَّحْمَنِ الرَّحِيمِ

بیان ہوا اللہ والوں کی سیرتِ پاک کا۔۔۔ اللہ تعالیٰ کے

محبوبوں کی پاک زندگیوں کا۔۔۔ اور پھر بیان کرنے والا بھی اللہ کے پیاروں

کا پیارا ہو، چھینتا ہو۔۔۔ اور اُس سے وابستہ آرزوؤں کی فصلِ بہار تا حدِ نظر

گل و ثمر کے انبار لگاتی چلی جائے۔۔۔ تو اُس کے قلمِ معجزِ رقم سے بیان کی

جانے والی عشق و محبت کی داستان دگداز کیونکر نہ ہوگی۔۔۔ دل والوں

کے ذکر و فکر کی چاشنی کیونکر نہ ہوگی۔۔۔ دل کی سلگن کی دھیمی دھیمی

آہنج کیونکر نہ ہوگی۔۔۔ وہ دل جو اہلِ نظر سے نسبت و شگت کے باعث

اہلِ دل سے داد و دہشِ پاک کے ایک مقامِ خاص کا حامل ہو جائے۔۔۔

اور پھر وہ دل کہ عرشِ الہی ہے۔ اس مقامِ مسعود پر اللہ کے پیاروں کی یاد و تذکار

کا عالم کیا ہوگا؟۔۔۔

قد سیوں کو رشک اس جمیبت خاطر پہ ہے

کچھ نہیں کھلتا کہ میں کس کے پریشانیوں میں ہو

زیر نظر شذرات و مقالات حضرت عمر فاروق رضی اللہ عنہ کی سیرتِ پاک

پر لکھے گئے ہیں۔۔۔ جن کی سیرتِ مطہرہ نے ایک زمانے کو بنا دیا اور

ایسا بنا دیا کہ آنے والے اُس سے بننے لگے۔۔۔ اور اُس ایک عہد پر

آنے والے زمانے اُستوار ہونے لگے۔

خدا کرے کہ ہم اور ہمارے بعد آنے والی نسلیں بھی ان تحریروں سے فیضیاب ہوتی رہیں۔۔۔ جیسا کہ ہم مقدور بھر مستفیض ہو رہے ہیں۔
 ذلک فضل اللہ یوتیہ مت یشاء واللہ ذو الفضل العظیم
 زیرِ نظر تحریریں قبل ازیں ماہنامہ ضیائے حرم لاہور اور ماہنامہ ارشاد، سیالکوٹ میں گاہے بگاہے شائع ہوتی رہی ہیں۔ مثلاً ان میں سے اعجازِ فاروقی سب سے پہلے ماہنامہ ضیائے حرم لاہور کے شمارہ جنوری ۱۹۷۵ء (ص ۲۸ تا ۳۱) شائع ہوئی۔ پھر دو سال بعد ہی اعجازِ فاروقی، موجِ خیال کے ص ۱۹۷ تا ۲۰۱ پر کراچی سے ۱۹۷۷ء میں منظرِ عام پر آئی۔ پھر ماہنامہ استقامت، کانپور (بھارت) کے شمارہ ستمبر ۱۹۸۹ء میں (ص ۱۰۶ تا ۱۰۹) عرصہ ۱۴ سال بعد شائع ہوا۔ مقالہ ”فاروقِ اعظم کا غیر مسلموں سے حسنِ سلوک“ ماہنامہ ضیائے حرم لاہور کے فاروقِ اعظم نمبر شمارہ جون ۱۹۷۲ء میں (ص ۲۶۳ تا ۲۸۶) شائع ہو چکا ہے۔ دیگر شذرات موجِ خیال سے لئے گئے ہیں جو موضوع سے مناسبت رکھتے ہیں۔

اعجازِ فاروقی کی توازن سے اشاعت سے ہی ان تحریروں کی اہمیت اور افادیت کا بخوبی اندازہ کیا جاسکتا ہے۔ بندۂ ناچیز نے حضرت مسعودِ ملت کے حضرتِ فاروقِ اعظم رضی اللہ عنہ کے بارے میں محررہ تمام شذرات کو یکجا کر دیا ہے تاکہ قاری کو حضرت مسعودِ ملت کے حوالے سے اس موضوع پر مواد گلدستے کی شکل میں میسر آسکے۔

اللہ تبارک و تعالیٰ اپنے پیاروں کے تصدقِ ناچیز کی ان مساعی کو منظور و مقبول فرمائے۔ مُرادِ رسول حضرت فاروقِ اعظم رضی اللہ تعالیٰ عنہ کی تجلیات و برکات سے بہرہ ور فرمائے۔ اور صاحبِ افاضات حضرت مسعودِ ملت کے فیوضات و عنایات و نوازشات سے دارین

میں سرفرو فرمائے۔ اللہم ربنا آمین بجاہ سید المرسلین
شیفیع المذنبین رحمة للعالمین والحمد لله رب
العالمین۔

محمد عبدالستار طاہر عقی عنہ
پیر کالونی۔ والتین
لاہور چھاوٹی

۱۲ ذیقعد ۱۴۱۰ھ
۶ جون ۱۹۹۰ء

اعجازِ فاروقی

صورتیں نہیں سیرتیں چمکتی ہیں — اور جب سیرتیں چمکتی ہیں تو صورتیں بھی چمکنے لگتی ہیں — آفتاب چمکتا ہے تو ماہتاب چمکتا ہے، آفتاب نہ چمکے تو ماہتاب کہاں سے آئے؟ — ظاہری سچ درج میں کیا رکھا ہے — کچھ بھی نہیں — ایک حادثہ عظیم رونما ہونے والا ہے — سب نقش و نگار مٹ کر رہ جائیں گے — اللہ اللہ!

نقش فریادی ہے کس کی شوخی تحریر کا

کاغذی ہے پیرہن ہر سپیکر تصویر کا

لیکن انسان حُسن ظاہر پر فریفتہ ہے — حُسن باطن پہ نہیں — وہ عظمتوں کو ظاہر میں تلاش کرتا ہے حالانکہ وہ تو باطن میں پنہاں ہیں — اُس کو نہیں معلوم کہ حُسن ظاہر کی چمک عارضی و فانی ہے — دیکھو دیکھو! کتنے چمکنے والے ہماری آنکھوں کے سامنے چمک چمک کر بجھتے جا رہے ہیں — اور ہاں جو چمکنے تھے اب تک چمک رہے ہیں (رضی اللہ تعالیٰ عنہم) —

باکمال سیرتیں غضب کا اثر رکھتی ہیں — کمال نہیں تو اثر نہیں — خلعتِ شاہی کے گل بوٹوں میں وہ جذب و کشش نہیں جو خرقہ درویش کے پیوندوں میں ہے — ایک ایک پیوند لختِ جگر و پارہٴ دل بنا ہوا ہے — اللہ اللہ کس بلا کا اثر ہے کہ خوش پوشوں نے جاہائے رنگین تارتا کر ڈالے۔

لیکن اب صورتیں ہی صورتیں ہیں — سیرتیں معدوم ہوتی جا رہی ہیں اور وہ تاثیر مٹتی جا رہی ہے جو قلب و نظر کو کھینچ لیا کرتی تھی اور بساطِ عقل و خردِ الٹ

دیا کرتی تھی۔۔۔ ہم صورت پسند ہیں۔۔۔ ہم صورت پرست ہیں۔۔۔ ہماری صورت پسندی نے ہمیں کھوکھلا کر دیا اور ہماری صورت پرستی نے ہمیں کہیں کا نہ رکھا۔۔۔ انسانوں کے ٹھاٹ باٹ دیکھو تو معلوم ہوتا ہے کہ عقل و دانائی کا جنازہ نکل رہا ہے۔۔۔ نہ معلوم یہ جنازہ کب سے نکل رہا ہے!۔۔۔ اللہ اللہ! خدا نے انسان کو کیا بنایا تھا اور وہ خود کیا سے کیا بن گیا۔۔۔ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ثُمَّ رَدَدْنَاهُ أَسْفَلَ سَافِلِينَ^۸۔۔۔ ہاں وہی انسان جس کو مسندِ عزت پر بٹھایا تھا، قعرِ مذلت میں گرا اور اس گرنے کو معراجِ انسانیت سمجھ بیٹھا۔۔۔ متاعِ کارواں بھی لٹ گیا اور احساسِ زیاں بھی جاتا رہا۔۔۔ اِنَّا لِلّٰهِ وَاِنَّا اِلَيْهِ رَاجِعُونَ۔۔۔ لیکن وہی ہے جو گرتوں کو تھامتا ہے۔۔۔ اسی نے دست گیری فرمائی اور رحمتِ مجسم صلی اللہ علیہ وآلہ وسلم ابرِ رحمت بن کر چھا گئے۔۔۔ انسان، انسان کی غلامی سے آزاد ہو گیا۔۔۔ شاہوں کے تخت اٹ گئے، خلعتیں پارہ پارہ ہو گئیں۔۔۔ جینے، مرنے کا سلیقہ آ گیا۔۔۔ انسانیت و شرافت کا بول بالا ہوا۔۔۔ سیرتوں کو جلا بخشی گئی۔۔۔ صورتوں پر نکھار آ گیا۔

یہ سب کچھ ہوا مگر ہمارا حال عجیب ہے۔۔۔ خرمن سیم و زر کی ہوس ہے، محلوں کی آرزو ہے۔۔۔ تختِ سلیمان کی طلب ہے۔۔۔ اللہ اللہ یہ کیسی طلب ہے اور یہ کیسی آرزو ہے!

ع ہوس کو ہے نشاطِ کار کیا کیا

الْهٰكُمُ الشَّكَاوَةُ حَتَّىٰ نَرْتُمُ الْمَقَابِرَ^۹۔۔۔ لیکن ذرا اس کی بلند ہمتی

اور عالی حوصلگی تو دیکھو کہ اس نے سیم و زر کے خرمنوں کو ٹھکرا دیا۔۔۔ اس کے تن پر خلعتِ شاہی نہیں، پیوند لگی گدڑی ہے۔۔۔ وہ محلوں اور قلعوں میں نہیں رہتا۔۔۔ کچے مکان میں رہتا ہے۔۔۔ وہ دربارِ نکال گاکر نہیں بیٹھتا، کوچہ و بازار میں بے تکلفانہ پھرتا ہے۔۔۔ اس سے ڈر ڈر کر لوگ بھاگتے نہیں، دوڑ دوڑ کر قریب آتے ہیں۔۔۔ وہ انسانوں سے سجدے نہیں کرتا، وہ توراتیں

مسجدوں میں گزارتا ہے۔ اس نے کبھی خود آگے چل چل کر اور اوروں کو اپنے پیچھے چلا چلا کر انسانیت کو ذلیل و رسوا نہ کیا۔ امیر المؤمنین ہوتے ہوئے وہ ایسا عاجز و منکسر المزاج ہے کہ خادموں کا خادم ہے۔ اس نے خودی کا وہ درس دیا کہ رہتی دنیا تک یاد رہے گا اور سادگی و تواضع کا وہ راستہ دکھایا کہ اب کوئی نرود و فرعون خدائی کا دعویٰ نہ کر سکے گا۔

چودہ سو برس پہلے کی بات ہے۔ بلکہ اس سے بھی کچھ پہلے کی۔ دو مسافر شوق دیدل میں لئے لنکا سے نکلتے ہیں۔ یہ کون ہیں؟ کافر و مشرک۔ کس کو دیکھنے جا رہے ہیں؟ تاجدارِ مدینہ صلی اللہ علیہ وآلہ وسلم کو۔ اللہ اللہ! کہاں لنکا اور کہاں مدینہ طیبہ! مہینوں اور برسوں کی مسافت۔ مگر طلب صادق اور ذوق کامل ہو تو انسان مہر و پرورین پر کند ڈال سکتا ہے۔ جستجوئے منزل کشاں کشاں لئے چلی گئی اور وہ چلتے چلے گئے۔ سرد و گرم زمانہ سہتے ہوئے سر زمینِ قدس پر قدم رکھا ہے۔ مگر وہ جانِ جاں (صلی اللہ علیہ وآلہ وسلم) اور وہ یارِ غار، رفیق و فاشعار (رضی اللہ عنہ) کی عظمت کا سکہ دلوں پر بٹھا دیا۔ دیکھنے والوں نے دیکھا اور دیکھ کر حیران رہ گئے۔ جب غلام کا یہ عالم ہے تو آقا کا کیا عالم ہوگا!

روحِ مبینش، صبحِ تجبلی

روحِ جبینش، ماہِ تماشے

برقِ نگاہش، صد جاں بدامن

زلفِ سیامش، صد دل بدامے

از جسم لرزاں، لرزاں دو عالم

وزلفِ برہم، برہم نظائے

دل پر وہ اثر ہوا کہ پھر مٹائے نہ مٹا۔ داغِ عشقِ دل پہ لئے مدینہ

سے واپس لنکا پہنچے اور جب سینہ کھول کر دکھایا تو بہارِ محبت دیکھنے اہل محبت اُٹ

آئے۔۔۔۔۔ آؤ آؤ، چودہ سو برس پہلے کی فضاؤں میں چلو!۔۔۔۔۔ سنو سنو!
یہ کیسی آواز آرہی ہے!

” و انهم وجدوا صاحب النبي (صلى الله عليه وسلم) عمر بن الخطاب وصف لهم قراضعه واننه كان يلبس مرقعنه ويبيت في المساجد فتواضعهم لاجل ما حكاهم ذلك الغلام ولبسهم الثياب المرقعنه لما ذكر من لبس عمر المرقعنه ومحبتهم للمسلمين وميلهم اليهم لما في قلوبهم مما حكاه ذلك الغلام عن عمره

(ترجمہ) ” اور وہ نبی کریم (صلى الله عليه وآله وسلم) کے صحابی عمر بن الخطاب سے ملے۔۔۔۔۔ اُن کی تواضع کا یہ عالم ہے کہ پیوند لگے کپڑے پہنتے ہیں اور مسجد میں راتیں گزار دیتے ہیں۔۔۔۔۔ یہ سن کر وہاں کے لوگ ازراہ خاکساری پیوند لگے کپڑے پہننے لگے کہ عمر بھی تو پیوند لگے کپڑے پہنتے ہیں۔۔۔۔۔ مسلمانوں کو اُن سے اُفت ہو گئی۔ اور اس (مسافر) لڑکے سے حضرت عمر کی باتیں سن کر مسلمانوں کی طرف ان کا دل کھینچنے لگا۔“

۱۷۔ تیسری صدی ہجری کے ایرانی جہازراں بزرگ بن شہر یار نے اپنی تالیف ”عجائب الہند“ میں یہ روایت نقل کی ہے یہ کتاب ۱۸۸۶ء میں لیڈن (ہالینڈ) سے شائع ہوئی تھی۔ مولوی مسعود عالم ندوی نے اپنی تالیف ’ہندوستان عربوں کی نظر میں‘ مطبوعہ اعظم گڑھ ۱۹۶۰ء ص ۲۱۵ میں اسی ایڈیشن سے یہ روایت نقل کی ہے۔ (مسعود)

— محبت دل میں گھر کر جائے تو محبوب کی سی صورت بنانے اور محبوب کا سا لباس پہننے کو جی چاہتا ہے اور اسی میں مزہ آتا ہے۔ اللہ اللہ وہ کافر و مشرک تھے لیکن رازِ محبت سے آشنا تھے۔ ہم مومن و مسلم ہوتے ہوئے بھی اس راز سے بیگانہ ہیں۔ عشق کا دم بھرتے ہیں لیکن محبوب کی سی صورت بناتے اور محبوب کا سا لباس پہنتے شرم آنے لگی۔ شاید عشق و محبت کی دنیا کا یہ عجیبہ۔ نہیں نہیں یہ المیہ کسی نے نہ دیکھا ہوگا۔ اے صورت پسندو! اور ہاں صورت پرستو! ان کفار و مشرکین سے سبق لو کہ جنونِ عشق میں اپنے پیرہن تک چاک کر ڈالے۔

دل سے تیری نگاہ جگرتک اتر گئی
دونوں کو اک ادا میں رضا مند کر گئی

۱۔ محمد مسعود احمد، پروفیسر ڈاکٹر، موجِ خیالی، ص ۱۹۷ تا ۲۰۱
مطبوعہ کراچی ۱۹۷۷ء

۲۔ محمد مسعود احمد، پروفیسر ڈاکٹر، ماہنامہ ضیائے حرم لاہور،
ص ۲۸ تا ۳۱، مطبوعہ لاہور، جنوری ۱۹۷۵ء

خلافت و فراست

مولائے کُل نے فرشتوں سے فرمایا۔

”میں کائناتِ ارضی میں اپنا خلیفہ نامزد کر رہا ہوں“

— فرشتوں نے عرض کیا،

”خُدا یا کیا تو اُس کو خلیفہ بنا رہا ہے جو زمین میں فتنہ و فساد کرے گا

اور خون بہائے گا؟“

— فرشتوں نے غلط نہیں کہا تھا اس لئے اُن کو جھٹلایا نہ گیا بلکہ ایک

آزمائش میں مبتلا کر دیا گیا۔ علم و دانش کی آزمائش — اور اس آزمائش میں

مبتلا کر کے بتا دیا گیا کہ خلافت و حکومت کے لئے صرف نیکی و پارسائی کافی نہیں

— بصیرت و بصارت اور علم و دانش کی بھی ضرورت ہے — ہر جاہل و غبی

اس لائق نہیں کہ اُس کو خلافت جیسی عظیم ذمہ داری تفویض کر دی جائے — بات

معقول ہے — چھوٹے سے چھوٹے عہدے کے لئے بھی ہم انسانوں کو تولتے

ہیں؛ امتحانات ہوتے ہیں، آزمائشوں سے گزرتا پڑتا ہے، کچھ ناکام ہوتے ہیں اور

کچھ کامیاب اتب کہیں جا کر ذمہ داری سپرد کی جاتی ہے — جب طریقہ کار یہ ہے

اور بہت معقول طریقہ کار ہے تو پھر خلافت جیسی عظیم ذمہ داری، علم و دانش کی

آزمائش کے بغیر کیسے سپرد کی جائے — اسی لئے اقبال نے ایک مغربی مفکر کی

ترجمانی کرتے ہوئے کہا تھا اور غالباً اسی مشاہدے اور خیال کے تحت کہا تھا۔

ۛ جمہوریت اک طرزِ حکومت ہے کہ جس میں

بندوں کو گنا کرتے ہیں، تو لا نہیں کرتے

مگر جب خالق کائنات نے حضرت آدم علیہ السلام کو اپنا خلیفہ بنایا تو علم و

دانش کی ترازو میں ان کو تو لا گیا اور اس طرح فرشتوں کو خاموش کیا گیا۔ ابلیس کا موقف یہ تھا کہ تخلیقی اعتبار سے مجھ کو آدم پر فوقیت حاصل ہے۔ آدم کو مٹی سے بنایا گیا ہے اور مجھ کو آتش سے۔ مگر اس موقف کو سختی سے رد کر دیا گیا۔

ہر انتخاب کے لئے فرزانوں کو جمع کیا جاتا ہے، پھر کیوں نہ اس عظیم انتخاب کے لئے فرزانوں کو جمع کیا جائے اور فرزانوں کی بات کو نظر انداز کر کے دیوانوں کے کہے پر عمل کیا جائے، یہ بات دل کو لگتی ہے۔ فرزانے کی ایک بات ہزار دیوانوں پر بھاری ہے۔ اسی لئے طریقت میں سالک کو مجذوب پر برتری اور فوقیت حاصل ہے۔ مجذوب خود راہ پالیتا ہے، دوسروں کو راہ پر لگانا اس کا کام نہیں۔ مگر سالک خود بھی راہ پالیتا ہے اور دوسروں کو بھی راہ پر لگا سکتا ہے۔ اسی لئے مجذوب سے زیادہ سالک کی بات مانی جاتی ہے اور مانی جانی چاہیے، اگر مجذوب کی بات بھی کبھی کبھی تیر بہدف ہوتی ہے اور ایسی تیر بہدف کہ بس دیکھا کیجئے لیکن سالک پھر بھی سالک ہے۔ اس کی بات ہی کچھ اور ہے۔ اسی کے لئے تو حضور صلی اللہ علیہ وآلہ وسلم نے فرمایا ہے:

”اتقوا فراسة المؤمن فانه ينظر بنور الله“

(مومن کی دانائی و فراست سے بچتے رہنا کیونکہ وہ خدا کی روشنی سے دیکھتا ہے) غالباً اسی حدیث کے مفہوم کو علامہ اقبال نے یوں بیان فرمایا ہے۔

سہ تقدیر اُمم کیا ہے، کوئی کہہ نہیں سکتا

مومن کی فراست ہو تو کافی ہے اشارہ

سہ محمد مسعود احمد، پروفیسر ڈاکٹر: موج خیال مطبوعہ کراچی ۱۹۷۷ء

ص ۲۶۳۲۲

اختیار و اقتدار

انسان ناپختہ و ناتمام ہے، فانی و بے ثبات ہے — مگر پھر بھی جب کبھی اس کو عارضی اقتدار ملتا ہے اور کچھ قوت حاصل ہوتی ہے تو پھولا نہیں سماتا، کچھ بدل سا جاتا ہے اور جانے پہچانے اس کے لئے اجنبی بن جاتے ہیں — کرسی پر کیا بیٹھتا ہے کہ دماغ آسمان پر چڑھ جاتا ہے، تیور بدل جاتے ہیں — جس کے چہرے سے کبھی مسکراہٹیں پھوٹی تھکتیں، آج وہی چہرہ مہیب اور ڈراؤنا نظر آ رہا ہے — ہر شخص سہا سہا معلوم ہوتا ہے — اللہ اللہ یہ عارضی اقتدار، جس کو دے کر یہ کہہ دیا گیا کہ وقت مقررہ پر چھین لیا جائے گا یعنی ریٹائر کر دیا جائے گا — اور کبھی وقت سے پہلے بھی چھین لیا جاتا ہے — ہاں اس عارضی اقتدار پر یہ گھمنڈ؟ — بڑی تنگ ظرفی کی بات ہے — عالی ظرف انسان وہ ہے جو اقتدار ملنے کے بعد اور دلڑا ہو جائے — خدا کا شکر ادا کرے کہ مجھ جیسے عاجز انسان کو کیا سے کیا بنا دیا، مجھ جیسے ہزاروں انسان بے کس و مجبور مارے مارے پھرتے ہیں اور مجھ کو صاحب اختیار بنا کر ان بے کسوں کا سہارا بنا دیا — میں مخدوم نہیں خادم ہوں — یہ کیسی ناشکر گزاری ہوگی کہ جس خدا نے مجھے عزت دی، میں اس کے بندوں سے اس طرح منہ پھیر لوں! نہیں نہیں میں فریب اقتدار کے اس پردے کو چاک کر دوں گا اور خدا کے بندوں سے فرعونوں کی طرح نہیں انسانوں کی طرح ملوں گا اور ان کے دکھ درد میں شریک رہوں گا۔

انسان نشہ اقتدار میں چور ہو کر اس حقیقت سے آنکھیں بند کر لیتا ہے کہ رات دن میں ایک بار وہ یقینی طور پر بکس و مجبور بنا دیا جاتا ہے — جابر سے جابر سلطان اور عاجز سے عاجز انسان کو خواب غفلت میں سلا دیا جاتا ہے — اور

پھر واحد قہار اعلان فرماتا ہے :-

”ہاں وہ اللہ ہی ہے جس کے سوا کوئی معبود نہیں، وہ زندہ و پائیدہ

ہے نہ اُس کو اُونگھ آتی ہے اور نہ نیند“

سونے والے سوتے رہتے ہیں مگر وہ جاگتا رہتا ہے۔ پھر ہمارے اقتدار و اختیار

کی حقیقت کیا ہے؟ جاگ جائیں تو مختار اور سو جائیں تو بے کس و مجبور۔۔۔۔۔ یہ بھی

کوئی اختیار و اقتدار ہے؟ پھر

۷ موت سے کس کو رستگاری ہے

آج وہ، کل ہماری باری ہے

سب انسان مشیتِ ایزدی کے تابع ہیں۔۔۔۔۔ کوئی کسی کا تابع نہیں بنایا گیا

۔۔۔۔۔ قرآن نے جو یہ کہا ہے کہ ”خدا کی اطاعت کرو، رسول کی اطاعت کرو اور تم میں

سے جو صاحبِ حکومت ہو اُس کی اطاعت کرو“۔۔۔۔۔ تو اس سے مقصد تین علیحدہ

علیحدہ اطاعتیں نہیں بلکہ مقصود و مطلوب ایک ہی اطاعت ہے اور وہ خدا کی اطاعت

ہے۔۔۔۔۔ اسی لئے حضرت صدیقِ اکبر رضی اللہ عنہ نے مسندِ خلافت پر متمکن ہو کر

یہ ارشاد فرمایا تھا اور بجا ارشاد فرمایا تھا :-

”جب تک میں اللہ تعالیٰ اور اُس کے رسول صلی اللہ

علیہ وآلہ وسلم کی اطاعت کروں، تم میری اطاعت کرو،

جب میں خدا اور رسول کی نافرمانی کروں تو تم کو میری

اطاعت کی ضرورت نہیں“

اس لئے کہ اطاعت سے مقصود بالذات انسان کی اطاعت نہیں بلکہ خدا کی اطاعت

ہے۔۔۔۔۔ غور کرو، اسلام کے اس تصورِ اطاعت نے انسان کو کتنا عالی مرتبت بنا

دیا ہے۔۔۔۔۔ وہ انسان جو مظاہرِ قدرت کے سامنے سرِ نیاز خم کیا کرتا تھا اُس کو کہاں

سے کہاں پہنچا دیا۔۔۔۔۔ جب اطاعت کا یہ جذبہ پیدا ہوتا ہے تو پھر انسان اگڑنے کی

بجائے سر جھبکا کر چلتا ہے۔۔۔۔۔ اسی لئے قرآنِ کریم نے خدا کے نیک بندوں کی ایک

نشانی یہ بتائی ہے کہ

”جب زمین پر چلتے ہیں تو جھک کر چلتے ہیں“

ہاں وہ حضرات جنہوں نے اقتدار و حکومت کے باوجود اس جذبہ اطاعت کی حکمت کو سمجھا ہے، اپنے دورِ حکومت اور دورِ خلافت میں نہایت منکسر المزاج رہے ہیں۔
 — شاہی کی، لیکن فقیروں کی طرح بسر کی — حضرت عمر فاروق رضی اللہ تعالیٰ عنہ کی زندگی میں بہت سے ایسے واقعات نظر آئیں گے — ایک جلیل القدر خلیفہ ہوتے ہوئے بھی انھوں نے وہ کام کئے کہ آج ایک معمولی افسر اور معمولی عالم بھی اپنے لئے کسرِ شان سمجھے — جھوکی رعیت کے لئے اپنے سر پر اناج اٹھا کے لے جانا کوئی آسان کام نہیں مگر جلالِ خلافت کے ہوتے ہوئے حضرت عمر (رضی اللہ عنہ) نے یہ بھی کر دکھایا ہے

۱۔ محمد مسعود احمد، پروفیسر ڈاکٹر، مورخ خیال مطبوعہ ۱۹۷۵ء کراچی

ص ۲۶ تا ۲۸

مَعْدَلت گُستری

عدل و انصاف بارانِ رحمت ہے جس سے معاشرے کی کھیتی پھلتی پھولتی ہے
 مگر اس کے لئے بڑے دل گڑے کی ضرورت ہے۔ یہ کوئی آسان
 کام نہیں۔ پھر جب اپنے یا اپنے کسی عزیز کے خلاف بات آپڑے، اور بھی کھٹن
 ہے لیکن انصاف کا تقاضا یہ ہے کہ اس نازک موقع پر بھی قلم اٹھایا جائے اور جو بھی
 فیصلہ ہو بر ملا کر دیا جائے، کسی کی رورعایت نہ کی جائے۔ عدلِ فاروقی دیکھئے
 شاید دنیا ایسا عدل و انصاف نہ دیکھ سکے گی۔ فرزندِ دلہند ایک جرم میں
 ماخوذ ہوئے۔ کوڑوں کی سزا سنائی گئی۔ ایک دو نہیں اکٹھے اسی کوڑے،
 مگر کس کو یا را کہ خلیفۃ المسلمین کے جگر گوشے پر ہاتھ اٹھائے۔ جب
 کسی نے ہمت نہ کی اور سب کی ہمت جواب دے گئی تو اپنے ہاتھ میں کوڑا لیا اور
 لختِ جگر پر پے در پے مارنا شروع کر دیا۔ دیکھنے والوں کے دل وہلے جاتے تھے
 مگر دستِ فاروقی رکنے کا نام نہ لیتا تھا۔ ادھر اسی کوڑے پورے ہوئے ادھر
 فرزندِ دلہند جانِ بلب ہوئے۔ اپنے زانو پر سر رکھا کہ اب یہ گناہ گار نہیں
 سزا نے اس کو مصطفیٰ و مجلے کر دیا ہے۔ مگر دیکھتے ہی دیکھتے قفسِ عنصری سے
 رُوحِ پرواز کر گئی۔ اللہ اللہ شریعت کی پاسداری ہو تو ایسی ہو۔ کیا
 تاریخِ عالم عدل و انصاف کی ایسی نظیر پیش کر سکتی ہے؟
 قرآنِ کریم نے عدل کا معیار یہ رکھا ہے کہ اگر فیصلہ اپنے والدین کے خلاف بھی
 ہو تو ذرا نہ ہچکچائیے، بر ملا فیصلہ کر دیجئے، خواہ دشمن ہی کے حق میں کیوں نہ ہو۔
 اپنوں کو بچالینا اور زبردستوں کو چھوڑ دینا تقاضائے انصاف نہیں۔ اس طرزِ عمل
 سے خوشگوار اور پُر امن ماحول پیدا ہو ہی نہیں سکتا۔ اسی لئے حضرت صدیقِ اکبر

نے مسندِ خلافت پر بیٹھ کر فرمایا تھا اور کیا خوب فرمایا تھا:
 ”جو تم میں کمزور ہے وہ میرے نزدیک قوی ہے،
 انشاء اللہ اس کا حق دلاؤں گا۔۔۔ جو تم میں
 قوی ہے وہ میرے نزدیک ضعیف ہے، انشاء اللہ
 اُس سے حق لے کر چھوڑوں گا۔“

امیر المؤمنین کا عزم و حوصلہ دیکھئے۔۔۔ اے کاش! معدلت گُستری کی اس راہ
 پر ہم بھی گامزن ہو سکیں!

عہدِ نبوی صلی اللہ علیہ وسلم میں ایک شریف گھرانے کی عورت نے چوری کی مجرم
 ثابت ہو گیا، حکم دیا گیا کہ ہاتھ کاٹ دیا جائے کہ دوسروں کو عبرت ہو۔۔۔
 دورِ جدید کی طرح وہاں زنداں کے خلوت کدوں میں سزا نہ دی جاتی تھی۔۔۔ کسی
 کو کیا خبر!۔۔۔ سزا عبرت بنے تو کیسے بنے؟۔۔۔ اسلامی سزائوں میں یہ
 نکتہ پیش نظر رکھنا چاہیے کہ وہاں سزا سے اصلاح معاشرہ مقصود ہوتا ہے۔۔۔
 یہ سزا معاندانہ نہیں مُصلحانہ ہوتی ہے۔۔۔ شریعت کو مجرم سے عناد نہیں۔۔۔
 اُس کے پیش نظر تو اصلاح اور صرف اصلاح ہے۔۔۔ کسی کو خلوت کدے میں
 اذیت پہنچا کر معاشرے کی اصلاح قطعاً ناممکن ہے۔۔۔ ہاں تو عرض کر رہا تھا کہ
 حکم دیا گیا کہ مجرم کا ہاتھ کاٹ دیا جائے، شریف گھرانے کی عورت تھی۔ معمولی بات
 نہ تھی، شرفِ مکہ جمع ہوئے اور دربارِ رسالت پناہ صلی اللہ علیہ وسلم میں سفارش کے
 لئے پہنچے۔۔۔ عرض کیا کہ اگر اس کو سزا دی گئی تو سارے کا سارا گھرانہ بدنام ہو
 جائے گا۔۔۔ معلوم ہے یہ سن کر رسالت مآب صلی اللہ علیہ وسلم نے کیا فرمایا:
 ”سنو! سنو! آپ نے فرمایا!

”خدا کی قسم! اگر محمد کی بیٹی فاطمہ بھی ہوتی تو اُس کا ہاتھ

بھی کاٹ دیا جاتا۔“

اس کے بعد فرمایا اور کیا عجیب نکتہ ارشاد فرمایا:

”پچھلی قومیں اس لئے تباہ ہوئیں کہ جب ان میں کوئی
 بااثر انسان جرم کرتا، چھوڑ دیا جاتا، غریب و بے بس
 جرم کرتا پکڑ لیا جاتا۔“

یعنی جس پر بس چلتا پکڑ لیا جاتا، بس نہ چلتا چھوڑ دیا جاتا۔ یالیوں
 کہیے جس کو دل چاہتا پکڑ لیا جاتا اور جرم سزا کے تناسب کو پیش نظر رکھے بغیر جو سزا
 چاہتے دے دیتے۔۔۔ یہ عدالت گنتری نہیں، ہوس پرستی ہے اور عدل و
 انصاف میں ہوس کا مطلق دخل نہیں۔۔۔ دنیا میں جہاں کہیں عدل و انصاف کی
 اس طرح مٹی پلید ہو، معاشرے کا سدھرنا مشکل ہے۔۔۔ مشکل ہی نہیں ناممکن
 ہے اور پھر ہر فرد کا دل سے مطیع و فرماں بردار ہونا امر محال ہے۔۔۔ ایسے معاشرے
 میں خلوص کی جگہ ریاہ لیتی ہے، اطمینان و سکون کی جگہ خوف اور امن و امان کی
 جگہ فتنے لے

۱۔ محمد مسعود احمد، پروفیسر ڈاکٹر موج خیال مطبوعہ کراچی ۱۹۷۷ء

ص ۴۸ تا ۵۰

اِحْتِسَابِ وَاِكْتِسَابِ

ہر شخص اپنے اعمال کا جواب دہ ہے، ہاں سب اپنے خدا کے آگے جوابدہ ہیں۔ جو قدم قدم پر یہ خیال رکھے گا وہی کچھ پائے گا۔ اگر جواب دہی اور محاسبہ کا کھٹکانہ رہے تو انسان فرعون بے سامان بن جائے اور فیل بے مہار کی طرح ہر کس و ناکس کو روندتا پھرے۔ نبی محترم صلی اللہ علیہ وسلم سے زیادہ کون پاکباز اور معصوم ہوگا مگر دیکھو وہ بھی محاسبے اور جوابدہی کے لئے خود کو پیش فرما رہے ہیں۔ اپنے خدا ہی کے سامنے جوابدہ نہیں۔ عالی ظرفی تو دیکھو کہ اپنے جانثاروں کے سامنے بھی جوابدہ ہیں، جو کہتے ہیں، کھاتے ہیں۔ باتوں سے دلوں کو رام نہیں کیا جاسکتا۔ یہ بات تو عمل سے پیدا ہوتی ہے۔

دُنیا سے کوچ فرما رہے ہیں۔ وقت آپہنچا ہے۔ جانثاروں سے الوداعی ملاقات ہو رہی ہے۔ ایک ہی مجلس میں آقا اور غلام بیٹھے ہیں۔ آقا فرما رہے ہیں۔

”اگر کسی کے ساتھ زیادتی ہو گئی ہو تو میں حاضر ہوں

بدلہ لے لے لے!

یہ آواز کیا آئی کلیجے پھٹ گئے، آنکھوں سے آنسو جاری ہو گئے۔ مگر ایک گوشے سے ہمت کر کے ایک غلام آگے بڑھتا ہے۔ حاضرین سکتے ہیں رہ گئے۔ وہ غلام آقا سے مخاطب ہو کر کہتا ہے:

”ایک دن آپ کے دست مبارک سے میری پیٹھ پر

چایک لگاتھا“

84462

فرمایا:

”اؤ بدلہ لے لو!“

غلام آگے بڑھتا ہے۔۔۔ حاضرین حیرت زدہ ہیں کہ یہ سب کچھ کیا ہو رہا ہے، غلام آقا کے قریب پہنچتا ہے اور عرض کرتا ہے کہ:-
”جس وقت چابک لگا تھا، میری پیٹھ ننگی تھی“

آقا اپنا پیراہن اُلٹ دیتے ہیں۔۔۔ پیراہن الٹا تھا کہ غلام نے آگے بڑھ کر مہرِ نبوت کو چوم لیا اور کامیاب و کامران اُلٹے پاؤں واپس آگیا۔
آپ نے دیکھا، آقائے دو جہاں صلی اللہ علیہ وسلم نے وہ کچھ کر کے دکھا دیا، دنیا کے کسی آقائے نہ دکھایا ہوگا۔۔۔ کس کی مجال جو اس رؤف و رحیم سے بدلہ لے مگر نہیں وہ اپنے بدلہ لینے والوں کے لئے بھی رؤف و رحیم ہیں۔

بیعت الرضوان کے موقع پر کیا کچھ نہ ہوا۔۔۔ معاہدے کے نکات پر حضرت عمر رضی اللہ تعالیٰ عنہ نے سخت اعتراض فرمایا اور سرکارِ دو عالم صلی اللہ علیہ وسلم سے بڑی ترش رونی اور تلخی کے ساتھ سوال و جواب کئے جس کا ہمیشہ ان کو قلق رہا۔
مگر قربان جابئے اس رحمتِ عالم کے، اپنے جانثاروں کو کیسا لاڈ پیار کیا! کوئی کر کے تو دکھائے!۔۔۔ کچھ نہ فرمایا، بس یہی فرمایا کہ جو کچھ کیا گیا، درست ہے۔
اُلٹے قدموں مدینہ لوٹے، تھوڑی دور گئے ہوں گے کہ سورہ ففتح نازل ہو گئی اور یہ بات روزِ روشن کی طرح عیاں ہو گئی کہ محمد مصطفیٰ صلی اللہ علیہ وسلم نے جو کچھ فرمایا تھا سب جو درست تھا۔۔۔ وحی الہی نے معاہدے کی توثیق کر دی اور دنیا والوں کے کانوں نے فتح و نصرت کے شادیاں بچتے بھی سُنے۔۔۔ مکہ فتح ہوا اور اس شان سے فتح ہوا کہ بس دیکھا کیجئے۔

جواب دہی اور محاسبے کے لئے ہر وقت تیار رہنا اور فرعون بے سامان نہ بننا ایک انسان کی سب سے بڑی خوبی ہے اسی لئے انسانِ کامل علیہ الصلوٰۃ والسلام کی حیاتِ مبارکہ کا یہ پہلو نہایت تابناک ہے۔۔۔ ان کے غلاموں کا حال پڑھئے، یہاں بھی عکسِ جانان نظر آتا ہے۔۔۔ خلیفۃ المسلمین حضرت عمر رضی اللہ تعالیٰ عنہ

مدعا علیہ کی حیثیت سے مدینے کی عدالت میں حاضر ہیں اور دُنیا کو بتا رہے ہیں کہ دُنیا کا بڑے سے بڑا انسان اپنے خُدا کے سامنے بھی جواب دہ ہے اور عدالت کے سامنے بھی۔۔۔ وہ معصوم نہیں، اگر جواب دہی کا یہ کھٹکانہ لگا رہے تو پھر قوت اور اقتدار ملنے کے بعد انسان کے جو جی میں آئے، کرتا پھرے، کوئی روک ٹوک نہ ہو۔ ایسے انسان کے پاس لوگ کھنچ کھنچ کر نہ آئیں گے بلکہ ڈر ڈر کے بھاگیں گے کہ کہیں پکڑ نہ لے۔

دلوں کو جیتنا بہت مُشکل ہے۔۔۔ یہ بات اُسی وقت پیدا ہو سکتی ہے جب ٹھنڈے دل سے دوست و دشمن سب کی سُنے اور ہر وقت ہر ایک کے سامنے جواب دہی کے لئے تیار رہے خصوصاً اپنے رفیقوں اور غم خواروں کے سامنے۔۔۔ جسموں پر حکومت کرنا بہت آسان ہے۔۔۔ مگر تیر و تفنگ کے ذریعے جسموں پر حکومت کرنے والے بٹ گئے اور تلخ یادیں چھوڑ گئے۔۔۔ ہاں دلوں پر حکومت کرنے والے نہ بٹ سکے کہ ان کی یادیں اب بھی بہارِ جسم و جان ہیں۔

سہ محمد مسعود احمد، پروفیسر ڈاکٹر، موجِ خیال ص ۵۰ تا ۵۲،

مطبوعہ کراچی ۱۹۶۶ء

تمغات و خطابات

دُنیا کے بادشاہوں، نوابوں، راجاؤں اور سپہ سالاروں کی تصویریں دیکھئے، اُن کے جسمِ فانی پر تمغات قطار اندر قطار نظر آئیں گے۔ ذرا دیکھئے تو سہی ننھی سی جان پر کیا کیا آویزاں ہے اور یہ کس مصیبت میں مبتلا ہے؟ کیا ایک تابناک سیرت کو ان تکلفات کی ضرورت ہے؟ ہرگز نہیں ہرگز نہیں! — وہ خود تمغہ دو عالم ہے۔ اُس کو کسی تمغے کی ضرورت نہیں۔ — دیکھو دیکھو مدینہ کی بستی میں ایک غریب نواز بیٹھا ہے (صلی اللہ علیہ وآلہ وسلم)، اُس کے غلاموں نے تاج شاہی کو روندنا ہے۔ اُس کی بہیت سے عالم لرزان ترساں ہے۔ —

ظاہر میں غریب الغر باہر پھر بھی یہ عالم
شاہوں سے سوا سطوتِ سلطانِ مدینہ

ہاں اُس غریب نواز کی ادائے دل نواز نے سب شاہی مٹھاٹ باٹ خاک میں ملا کر رکھ دیے۔ اُس کے جسمِ نازنین پر ایک کملی ہے۔ کملی پر کوئی تمغہ نہیں۔ پیوند ہی پیوند میں مگر پھر بھی اندر باہر سے چمک رہا ہے اور اس کی چمک دمک سے عالم کی نگاہیں خیرہ ہو رہی ہیں۔ اُس کے پاس نہ کوئی تمغہ ہے اور نہ کوئی خطاب اور نہ اُس کو تمغہ و خطاب کی ضرورت۔ — وہ رسولِ رب العالمین ہے۔ رحمت اللعالمین ہے۔ — وہ صرف خدا کی عطا پر حجبی رہا ہے اور اسی نے اُس کو وہ عروج بخشا ہے کہ نہ و پروین کو اُس نے روندنا ہے۔ — وہ صرف رضائے الہی کا طالب ہے۔ — یہی وہ تمغہ ہے جس کے بعد کسی تمغے کی ضرورت نہیں۔ اُس کے پاس کچھ نہیں لیکن سب کچھ ہے۔ — وہ دُنیا سے بنیاز

ہے اور دُنیا والوں کے لئے ایک مثالی نمونہ — کامل نمونہ — زندہ جاوید نمونہ — اس نے یہ راز بتایا کہ سیرت تابناک ہو تو پھر پیوند لگے کپڑے ہزار تمنوں اور سینکڑوں خطابات پر بھاری ہیں۔ —

اور دیکھو دیکھو اُس کا غلام و قاشعار، فاروق باوقار (رضی اللہ تعالیٰ عنہ) پیوند لگے کپڑے پہنے ہے اور مسندِ خلافت پر بیٹھا ہے — عالم میں غلغلہ بپا ہے — ایک ایرانی سیاح لکھتا ہے کہ لنکا سے دو تین ہندو ہزاروں میل کی مسافت طے کر کے مدینہ پہنچے اور اُس خلیفہ رسول کا حال دیکھ کر بہکا بکا رہ گئے — مگر اُس کی سادگی کا وہ نقش، دل پر لے گئے کہ جب لنکا جا کر یہ ماجرا سنایا تو سب نے (مشرک و کافر ہوتے ہوئے) فاروقِ اعظم کی یاد میں پیوند لگے کپڑے پہنے (رضی اللہ تعالیٰ عنہ) — یہ تمنے نہ تھے — یہ پیوند تھے لیکن دیکھو دیکھو نگاہِ اغیار میں یہ تمنے بن گئے — سب لگا رہے ہیں اور خوشی خوشی لگا رہے ہیں۔ —

دُنوی تمنات و خطابات دُنیا ہی میں رہ جائیں گے — آخرت میں کس کام آئیں گے؟ — وہاں نیک اعمال ہی کام آئیں گے — لیکن غفلت کا کچھ ایسا پردہ پڑا ہوا ہے کہ تمنات و خطابات کے مارے مارے پھرتے ہیں — اور جب یہ ملتے ہیں تو سمجھتے ہیں کہ دولت کو نہیں مل گئی — غفلت کی انتہا ہے کہ قبروں کے کتبوں پر ان تمنات و خطابات کو کندہ کرایا جاتا ہے حالانکہ یہاں ان کا ذکر و فکر عبث ہے — یہاں لپکارنے والا لپکار رہا ہے — خبردار! یہاں ڈگریوں، تمنوں اور خطابوں کا ذکر نہ کرنا — یہ میدانِ محشر ہے — ہاں نیک عمل ہے تو ضرور پیش کرو، پورا پورا صلہ دیا جائے گا — ورنہ تمہارے اعمال تمہارے منہ پر مار دیے جائیں گے۔

اگر انسان ذرا بھی عقل سے کام لے، وہ تمنات و خطابات کے پردہ فریب کو چاک کر کے صحرا میں نکل کھڑا ہو اور پھر وہ خوبی پیدا کرے جو ہزار تمنوں پر بھاری

ہو۔۔۔۔۔ جن کو خدا نے عقل دی انہوں نے تختِ شاہی چھوڑا۔۔۔۔۔ فلہذا
وزارت چھوڑا اور۔۔۔۔۔ پھر فقیری میں وہ بات پیدا کی جو شاہی میں بھی میسر نہ
آسکی۔۔۔۔۔

اپنی مدد آپ

اپنی مدد آپ ایک اچھا اصول ہے۔۔۔۔۔ ہمارے اسلاف اور ہمارے
بزرگوں نے یہی کر کے دکھایا ہے۔۔۔۔۔ فاروقِ اعظم اونٹ پر سوار جا رہے ہیں
۔۔۔۔۔ چابک گر گیا۔۔۔۔۔ راگھیروں سے نہ مانگا۔۔۔۔۔ سواری کو روکا، نیچے
اتر کر خود اٹھایا۔۔۔۔۔ کہ طلب بہر حال طلب ہے۔۔۔۔۔ دینے والا ہاتھ لینے
والے ہاتھ سے افضل ہے۔۔۔۔۔ اور سنیے۔۔۔۔۔ بیت المال سے ایک
اونٹ گم ہو گیا۔۔۔۔۔ مدینہ کی گلیوں میں بنفیس بنفیس تلاش کرتے پھر رہے ہیں۔
شرفاء مدینہ نے کہا:

”آپ نے خود کیوں تکلیف کی کسی غلام کو بھیج دیا ہوتا“

۔۔۔۔۔ معلوم ہے فاروقِ اعظم نے کیا جواب دیا؟۔۔۔۔۔ آپ نے فرمایا:

”اللہ اکبر! کیا مجھ سے بڑھ کر بھی کوئی غلام ہے؟“

اللہ اللہ! وہ بات کہہ دی کہ پندارِ شاہی اور زعمِ افسری کو خاک میں ملا کر
رکھ دیا۔۔۔۔۔ لیکن ہمارے معاشرے میں اٹھاٹ باٹ اب تک قائم ہے۔

۱۷ محمد مسعود احمد، پروفیسر ڈاکٹر، موجِ خیال مطبوعہ کراچی ۱۹۷۷ء

ص ۱۶۰ تا ۱۶۲

کارواں کہاں سے کہاں نکل گیا لیکن ہم ظلمتوں کی نذر ہو گئے۔
 دفتروں میں دیکھئے۔۔۔ کالجوں میں دیکھئے۔۔۔ کوچہ و بازار میں دیکھئے
 گھروں میں دیکھئے۔۔۔ بہت سے "اپاہج" نظر آئیں گے۔۔۔
 دفتر میں صفائی کرنا اور نیچے گری ہوئی چیز اٹھا کر دینا چپڑاسی کا کام ہے۔۔۔
 کالجوں اور سکولوں میں سینکڑوں طلبہ ہاتھ پر ہاتھ دھرے بیٹھے ہیں۔۔۔ ساری
 ذمہ داری ایک دو چپڑاسیوں اور ایک دو مالیوں پر ہے۔۔۔ طلبہ کا کام صرف
 لکھنا پڑھنا ہے۔۔۔ بلکہ یہ کام تو پہلے کرتے تھے۔۔۔ اب تو کھیلنا، کودنا اور
 شرارتیں کرنا ہے۔۔۔ مستثنیات کی بات الگ ہے۔۔۔ ہاں تو ان کے
 لئے اپنا ڈیسک اور میز کرسیاں صاف کرنا کسرِ شان ہے۔۔۔ یہ تو بڑی چیز
 ہے کالج کے لان اور سبزہ زار میں پتا ادھر سے ادھر نہیں کر سکتے۔۔۔ ہاں
 گل چینی کا کام اچھا آتا ہے۔۔۔ اجڑوانا ہو تو منٹوں میں اجاڑ دیتے ہیں۔۔۔
 مستثنیات کی بات الگ ہے۔۔۔

کوچہ و بازار میں صفائی کا خیال رکھنا صرف حلال خوروں کا کام ہے، ہمارا کام
 کوڑا پھیلانا ہے۔۔۔ گھروں میں جہاں سارا کام نوکروں کے سر ہے وہاں بھی
 صفائی کا خیال رکھنا نوکروں کا کام ہے۔۔۔ گھر والوں کا کام چیزیں الٹ پلٹ کرنا
 اور کوڑا پھیلانا ہے۔۔۔ بالخصوص مردوں کا کام یہی ہے۔۔۔ وہ دفتروں میں
 ملازمت کرتے ہیں، گھر پر چھٹی گزارتے ہیں۔۔۔ نازک مزاجی کی انتہا ہے
 ذرا صاحب بہادر کو دیکھئے ایک ننھا سا فائل چپڑاسی لئے پیچھے پیچھے
 رواں دواں ہے اور وہ آگے آگے شاہانہ آن بان کے ساتھ چلتے جا رہے ہیں
 برا ہو اس جھوٹی شان و شوکت کا جس نے اچھے خاصے تو اناؤتندریست
 انسان کو اپاہج بنا کے رکھ دیا۔۔۔ خلافت فاروقی میں مدینے کے حج بازار
 میں جا رہے ہیں۔۔۔ آگے آگے وہ اور پیچھے پیچھے کچھ لوگ۔۔۔ سر بازار
 حج صاحب کے ایک ڈرہ رسید کیا اور فرمایا:

” یہ آگے آگے چلنا تمہارے لئے فتنہ اور پیچھے چلنے
والوں کے لئے زلت و رسوائی ہے“

اللہ اللہ! احترامِ انسانیت کا کیا درس دیا ہے۔۔۔ جب تک ابنائے
جنس کا دل میں احترام نہ ہو اور جب تک عزتِ نفس کا پاس و لحاظ نہ ہو، انسان
اپنی مدد آپ نہیں کر سکتا۔۔۔ وہ عزتِ اسی میں سمجھتا ہے کہ اپنے کاموں کے لئے
دوسروں سے مدد لی جائے۔۔۔ حالانکہ اس میں عزت نہیں، سراسر زلت ہے۔۔۔
قربانِ جلیئے ان نفوسِ قدسیہ کے جنہوں نے احترامِ انسانیت کا درس دیا اور
عزتِ نفس کا سبق پڑھایا۔۔۔ اے یارانِ وطن اور اے فرزندِ ان قوم! ہوش سلجھا لو
خود اعتمادی پیدا کر دو۔۔۔ خود کام کرنے کی عادت ڈالو۔۔۔ اس کو عار نہ سمجھو
یہ سنتِ رسولِ کریم ہے لیکن اگر تمہیں سنت سے پوڑ ہے (معاذ اللہ)
استغفر اللہ! تو پھر سنو کہ ملکِ چین اسی سنت پر عمل پیرا ہو کر پچیس سال کے اندر
اندر دنیا کی تیسری بڑی طاقت بن چکا ہے۔۔۔ اور ہم نے اس مدت میں
رہی سہی قوت بھی گنوا دی ہے اور اب تعمیرِ نو کی فکر میں لگے ہیں۔۔۔ لیکن
جب تک خود ہاتھ پیر نہ ہلائیں گے، تعمیرِ نو مشکل ہی نہیں، ناممکن ہے۔۔۔
بڑھو بڑھو کہ زمانہ قیامت کی چال چل رہا ہے

۱۔ محمد مسعود احمد، پروفیسر ڈاکٹر، موجِ خیال مطبوعہ کراچی ۱۹۷۷ء

ص ۱۶۴ تا ۱۶۶

مقتول و معزول

کیا کچھ نہ تھا۔۔۔ حفاظتِ جان اور آرامِ جان کے لئے سب ہی کچھ میسر تھا۔۔۔ لیکن جس کو خدا مارنا چاہے اُس کو کوئی ایک آن زندہ نہیں رکھ سکتا۔۔۔ اور جس کو خدا چلانا چاہے، کوئی مار نہیں سکتا۔۔۔ حفاظت کے ظاہری اسباب حکیمِ الہی کے آگے نالود ہو کر رہ جاتے ہیں۔۔۔

کس شان سے سواری چلی۔۔۔ ویدنی تھی، شنیدنی تھی۔۔۔ کیل کا کھٹکا نہ تھا۔۔۔ کیل کانٹے سے لیس ہر طرف چاق و چوبند فوجی جوان۔۔۔ خفیہ پولیس کے جوان الگ مصروفِ کار۔۔۔ سب اپنا اپنا فرض ادا کر رہے ہیں۔۔۔ مگر ملک الموت نے اُس کو تاک لیا ہے۔۔۔ دیکھنے والے حیران ہیں۔۔۔ کیا ایسا بھی ممکن ہے۔۔۔ ہاں ایسا ہی ہو کر رہے گا۔۔۔ اُن کی اُن میں ایک گولی نکلی اور اُس جانِ ناتوان کا کام تمام کر گئی جس کی حفاظت میں سب لگے ہوئے تھے۔۔۔ یہ کون تھا؟۔۔۔ یہ امریکہ کا مشہور صدر آجہانی کینیڈی تھا۔

موت برحق ہے۔۔۔ آئی ہے، خواہ ہم بند کمروں اور بند گنبدوں میں جا بیٹھیں۔۔۔ ایک مجلس میں ایک اسٹنٹ کیشنر صاحب تشریف فرما تھے۔۔۔ یہ فقیر بھی حاضر تھا۔۔۔ کہنے لگے، ”اگر حضرت عمر فاروق (رضی اللہ عنہ) اپنی جان کی حفاظت کے لئے پولیس کا اہتمام کرتے تو یوں شہید نہ ہوتے اور اسلام کے لئے بہت کچھ کر سکتے تھے“۔۔۔ جب موت کی عظیم حقیقت نظروں سے اوجھل ہو جاتی ہے تو انسان اسی طرح سوچا کرتا ہے۔۔۔ افسوس جب ہم زندگی کی بات کرتے ہیں تو موت کو فراموش کر دیتے ہیں۔۔۔ سرکارِ دو عالم صلی اللہ علیہ وآلہ وسلم اور خلفائے راشدین نے اپنے عمل سے یہ ثابت کر دیا کہ شاہانہ

رفیقہ حیات

جہاں جلتے ہیں، ساتھ جاتی ہے۔ ایک دم جدا نہیں ہوتی۔
 قدم قدم پر جان کے ساتھ لگی ہے۔ کون؟
 وہ ایک مُشتِ خاک کہ صحر اکہیں جسے
 ”تم کو مٹی سے پیدا کیا اور سارے عالم میں پھیلا دیا“
 ”تم کو مٹی سے پیدا کیا اور مٹی میں لوٹا دیا جائے گا“ اور ہاں۔
 ”اسی مٹی سے پھر اٹھایا جائے گا“ اس سے مفر مقرر نہیں۔

یہ خاک۔ ہاں یہ خاک۔ زمین پر پڑی ہے۔ ہوا کے دوش
 پر اڑ رہی ہے۔ پیروں تلے چل رہی ہے۔ بڑھ بڑھ کے بلائیں لے
 رہی ہے۔ کہیں ساتھ نہیں چھوڑتی۔ بڑی دفا دار ہے۔ کیسی
 رفیقہ حیات ہے! ہم الگ تھگ رہنا چاہتے ہیں۔ ہم قلعوں میں،
 محلوں میں، کوٹھیوں میں، بنگلوں میں بچ بچ کر رہتے ہیں۔ مگر وہ الگ
 تھگ رہنا جانتی ہی نہیں۔ بڑی ملنسار ہے۔ بڑی کریم ہے۔
 بڑی شفیق ہے۔ بڑی مہربان ہے۔

ہاں مٹی سے نفرت کرنے والو! دیکھو دیکھو عالم کا تاجدار مٹی پر بیٹھا ہوا ہے
 دیکھو دیکھو فاروقِ اعظم، جس کی ہیبت سے ایک عالم ترساں تھا، اسی مٹی
 پر لیٹا ہے۔ ہاں مٹی سے پیار کرنا سیکھو کہ لالہ و گل بن کر اُبھر سکو۔ لیکن وہ
 پیار نہیں جس نے جنت کو دوزخ بنا دیا ہے۔ جس نے شکاری انسان کو خود
 شکار بنایا ہے۔ جس نے غالب کو مغلوب، حاکم کو محکوم اور مختار کو مجبور بنا
 دیا ہے۔ جس نے رہبر کو رہزن بنا کر عظمتِ پیشواں کو خاک میں ملا دیا۔

نہیں نہیں — یہ پیار نہیں — وہ پیار جس نے قلب و نظر کو وسعت بخشی
 جس نے زمین پر ہونے والے سجدوں کو رفعت بخشی — جس نے
 شاہی میں فقیری کی چاشنی ملائی — جس نے زمین سے اٹھا کر آسمان تک
 پہنچا دیا۔

فاروقِ اعظم رضی اللہ عنہ کا غیر مسلموں سے حسن سلوک

ایک نظریاتی حکومت میں اُن لوگوں کے لئے جگہ نہیں ہوا کرتی جو اُس نظریے
 کے دل سے مخالف ہوں اور ہر وقت کاٹ میں لگے رہتے ہوں — ایسے
 لوگوں کو گوارا کرنا مستقبل کے لئے فتنوں کو دعوت دینا ہے لیکن فاروقِ اعظم رضی اللہ عنہ
 نے ایسے لوگوں کے ساتھ بھی حسن سلوک روا رکھا — اُن کے مال کی حفاظت
 کی، اُن کی جان کی حفاظت کی، اُن کے مذہب کی حفاظت کی، اُن کے شعائر قومی
 کی حفاظت کی، اُن کے معابد کی حفاظت کی، اُن کی تہذیب و تمدن کی حفاظت کی،
 اُن کے غریبوں اور ضعیفوں کی کفالت کی، اُن کے دشمنوں سے مقابلہ کیا — غرض
 وہ کچھ کیا جو اس ترقی یافتہ دور میں بھی نہیں کیا جاسکتا — اس ترقی یافتہ دور
 میں نظریاتی حکومتوں میں حکومت سے اختلاف رکھنے والا گردن زدنی، سوختنی اور
 کشتنی ہے — جہاں رواداری نظر آتی ہے وہاں صرف دکھاوا ہی دکھاوا ہے،
 حقیقت کچھ اور ہے ڈبلیو منٹگمری واٹ (W. Montgomery Watt) غیر مسلموں کے

سے محمد مسعود احمد: پروفیسر ڈاکٹر موج خیال مطبوعہ کراچی ۱۹۷۷ء ص ۲۳۹ تا ۲۴۰

ماہنامہ ضیائے حرم لاہور
 فاروقِ اعظم رضی اللہ عنہ کا غیر مسلموں سے حسن سلوک

عناد و اختلاف کے باوجود عہدِ فاروقی میں مسلمانوں کی وسعتِ قلبی کا ذکر کرتے ہوئے لکھتا ہے:-

"Despite this obstinacy, at it appeared to them, the Muslims were prepared to tolerate Jews and Christians as, "protected groups" with in the Islamic state and to admit that their presence did not conflict absolutely with its religious basis,"^۱

ترجمہ:- (ذمیوں کی) اس سرکشی اور خود رانی کے باوجود (جو مسلمانوں کی نظر میں سرکشی و خود رانی ہی تھی) سلطنتِ اسلامیہ میں یہودیوں اور عیسائیوں کو ذمی کی حیثیت سے قبول کرنے کے لئے مسلمان تیار تھے اور یہ تسلیم کرتے تھے کہ ان یہود و نصاریٰ کی موجودگی سلطنت کی مذہبی اساس سے بالکل متصادم نہیں۔

ہم پُرانی شراب کو نئے پیمانوں سے ناپتے ہیں لیکن اصولِ تنقید یہ ہے کہ پُرانی شراب کو پُرانے پیمانوں سے ناپا جائے۔ اگر ایسا کیا گیا تو فاروقِ اعظم رضی اللہ عنہ کا حُسنِ سلوک، ظلم و استبداد اور تعصب و تنگدلی کی ان فضاؤں میں آفتابِ عالم تاب کی طرح چمکتا نظر آئے گا۔ آؤ! اغیار کی جفا کاریوں کے اس گھٹا ٹوٹے ہوئے ہیں اسلام کی اس چاندنی کا چھٹکنا دیکھو!



عہد و پیمان کی پاسداری، انسان کی شرافت و صداقت شعاری کا معیار ہے۔ جو شخص معمولی سے معمولی عہد و پیمان کا پاس و لحاظ رکھتا ہے بلاشبہ وہ گلشنِ شرافت کا گلِ سرسبز اور دیارِ صداقت کا تاجدار ہے۔ فاروقِ اعظم رضی اللہ عنہ نے اغیار سے کئے گئے عہد و پیمان کا جو پاس و لحاظ رکھا، شاید ہی کسی نے رکھا ہو۔

۱

1 W. Montgomery Watt: Islam and the Integration of society. Canda 1966. P, 158

بلکہ اس دور میں بھی مشکل ہے۔۔۔ آج کل دوستوں سے کئے گئے عہد و پیمان کا خیال نہیں رکھا جاتا تو اختیار سے کئے گئے عہد و پیمان کا کہاں خیال رکھا جاسکتا ہے! بلکہ دورِ جدید میں تو عہد شکنی سیاسی مصالحتوں کا تقاضا ہے۔۔۔ لیکن فاروقِ اعظم رضی اللہ عنہ کا دامنِ صداقت، عہد شکنی کے داغ سے داغدار نہیں۔ دیکھو دیکھو رُمیسِ نوزستان (ایران) ہرمز، دربارِ فاروقی میں قید ہو کر آیا ہے، گردن زدنی ہے کہ اس نے بہت سے مسلمان افسروں کو شہید کیا ہے۔ قتل کا مقصد ارادہ ہے۔ اچانک وہ پانی مانگتا ہے اور پانی پینے تک کی امان طلب کرتا ہے۔ امان دی جاتی ہے لیکن وہ پانی نہیں پیتا رکھ دیتا ہے۔ سہ یا پھینک دیتا ہے۔ حاضرین ہکا بکا رہ جاتے ہیں۔۔۔ اگر کوئی اور ہوتا تو دشمن کی اس حرکت سے اور طیش میں آجاتا، لیکن نہیں نہیں، فاروقِ اعظم رضی اللہ عنہ نے ہاتھ روک لیا۔۔۔ عہد و پیمان کی اس پاسداری کو دیکھ کر ہرمز حیران رہ گیا اور اسی وقت مسلمان ہو گیا۔۔۔



جب غالب، مغلوب سے معاہدہ کرتا ہے تو خواہ وہ ایک ہی دین و ملت کے کیوں نہ ہوں لیکن ہمیشہ غالب اپنی بات اوپر رکھتا ہے اور اگر کسی مصلحت و حکمت کی وجہ سے بات نیچی رکھتا ہے تو پھر عمل نہیں کرتا، وہ معاہدہ ایک انسان بن کر رہ جاتا ہے، دورِ جدید کی سیاست میں آئے دن یہ نظائر سامنے آتے رہتے ہیں۔۔۔ لیکن دیکھو دیکھو فاروقِ اعظم رضی اللہ عنہ کو دیکھو، سر زمینِ قدس میں ایک خادم ساتھ لئے چلے آ رہے ہیں، وہ خلیفۃ المسلمین ہیں لیکن فقیرانہ آہٹ نہیں، ان کی سادگی نے شاہوں کے تکلفات خاک میں ملا کر رکھ دیئے۔۔۔

سہ شعبی نعمانی مولانا: الفاروق (بحوالہ عقد الفرید لابن عبدالرباب المکیۃ

فی الحرب، ص ۲۲۲

اور دیکھو بیت المقدس کے مغلوب عیسائیوں سے ایک معاہدہ کیا جا رہا ہے ،
 شاید تاریخ عالم اس معاہدے کی نظیر نہ پیش کر سکے۔ — ۱۳۶ھ / ۷۳۶ء
 میں یہ معاہدہ لکھا گیا۔ حضرت خالد بن ولید، حضرت عمرو بن العاص، حضرت عبدالرحمن
 بن عوف، حضرت معاویہ بن سفیان رضی اللہ تعالیٰ عنہم اس پر گواہ ہیں۔ —
 ذرا اس معاہدے کی تمہید تو ملاحظہ ہو:۔

”یہ وہ امان ہے جو خدا کے غلام امیر المؤمنین نے عمر نے ایلیا
 (بیت المقدس) کے لوگوں کو دی۔ یہ امان ان کے جان و
 مال، گرجا، صلیب، تندرست، بیمار اور ان کے تمام
 مذہب والوں کے لئے ہے“

اور اب اس معاہدے کی تفصیلی دفعات ملاحظہ ہوں:

۱۔ ان کے گرجاؤں میں نہ سکونت کی جائیگی اور نہ وہ ڈھائے جائیں گے، نہ ان
 کو اور نہ ان کے احاطے کو نقصان پہنچایا جائے گا۔

۲۔ نہ ان کی صلیبوں اور نہ ان کے مال میں کچھ کمی کی جائے گی۔

۳۔ مذہب کے بارے میں ان پر جبر نہ کیا جائے گا۔

۴۔ نہ ان میں سے کسی کو نقصان پہنچایا جائے گا۔

۵۔ یونانیوں میں جو شہر سے نکلے گا اس کے جان و مال کو امان ہے۔ تا آنکہ وہ

جائے پناہ میں پہنچ جائے اور جو ایلیا (بیت المقدس) میں رہائش اختیار کرے

تو اس کو بھی امان ہے اور اس کو جزیہ دینا ہوگا۔ ۱۷

ٹی۔ ڈبلیو۔ آرنلڈ (T.W Arnold) نے اس معاہدے کے متعلق اظہارِ خیال

۱۷۔ شبلی نعمانی نے الفاروق (ص ۲۲۲-۲۲۳) میں تاریخ ابو جعفر جبریل طبری کے حوالے

سے اس معاہدے کا جو متن نقل کیا ہے یہ دفعات وہاں سے لی گئی ہیں۔ ٹی۔ ڈبلیو۔

آرنلڈ (T.W Arnold) نے اپنی کتاب The preaching of Islam کے

لیجئے، مذہبی آزادی کی ضمانت نمایاں نظر آتی ہے۔۔۔ جبرِ جان، آذرِ بائیان اور موقان کے باشندوں سے جو معاہدات کئے گئے، وہاں مذہبی آزادی کی ضمانت موجود ہے۔ اس سے بڑھ کر اور کیا آزادی ہوگی کہ ان کے معاہدوں خود نماز پڑھنے سے احترام کیا جائے۔۔۔

جو شخص مذہبی آزادی کے معاملے میں اتنا روشن خیال ہو کہ اپنے غلامِ ستیق سے بھی باز پرس نہ کرے، صرف ترغیب و تشویق سے کام لے، جب وہ نہ مانے تو یہ آیت قرآنی پڑھ کر خاموش ہو جائے۔۔۔ لا اکراه فی الدین۔۔۔

بجلا دوسروں سے مذہب کے معاملے میں کیا باز پرس کرتا! ٹی۔ پی۔ ہیوز (T.P. Hughs) نے فاروقِ اعظم رضی اللہ عنہ کی رواداری کا ذکر کرتے ہوئے بنو تغلب کا یہ واقعہ نقل کیا ہے کہ جب انھوں نے خالد بن عقبہ رضی اللہ عنہ کے سامنے ہتھیار ڈال دیے اور آپ نے تبدیلیِ مذہب پر ان کو مجبور کرنا چاہا تو دربارِ خلافت سے یہ فرمان جاری ہوا۔

"Leave them" — he wrote, "In the profession of the gospel"

ترجمہ: "آپ نے فرمایا کہ ان کو دینِ عیسوی پر ہی رہنے دو!"
مصر کی مکمل فتح کے بعد بہت سے قبطی اور رومی گرفتار ہو کر آئے، فاتح مصر حضرت عمرو بن العاص رضی اللہ عنہ نے فاروقِ اعظم رضی اللہ عنہ سے ان کے مستقبل کے بارے میں استفسار فرمایا تو جواب دیا۔۔۔

"سب کو بلا کر کہہ دو کہ ان کو اختیار ہے، مسلمان ہو جائیں یا اپنے مذہب پر ہی رہیں۔ اسلام قبول کر لیں گے تو ان کو وہ تمام حقوق حاصل ہوں

لے شہنشاہی: الفاروق، ص ۴۲۹ (بجوالہ طبری ۲۶۵۸ - ۲۶۶۲)

T.P. Hughs: A Dictionary of Islam. P. 653.

گے جو مسلمانوں کو حاصل ہیں ورنہ جزیرہ دینا ہوگا
جو تمام ذمیوں سے لیا جاتا ہے“ ۱۷

دور جدید کے مؤرخ فلپ کے بیٹی (Philip-K Hitti) نے اگرچہ
فاروق اعظم رضی اللہ عنہ کے معاملے میں زیادہ انصاف سے کام نہیں لیا، لیکن یہ
اعتراف اُس نے بھی کیا ہے کہ آپ کے عہد مبارک میں غیر مسلموں کو بالکل مذہبی
آزادی حاصل تھی، وہ لکھتا ہے۔

"Being outside the pale of Moslem law they were allowed the
jurisdiction of their own religious communities". ۱۸

ترجمہ: قانون اسلامی کے دائرہ سے باہر ہونے کی وجہ سے ذمیوں کو اپنے
مذہبی فرقوں کے مقدمات فیصل کرنے کا عدالتی اختیار حاصل تھا۔

مشہور شیعہ مؤرخ امیر علی نے بھی فاروق اعظم رضی اللہ عنہ کی اس رواداری کا
ذکر کرتے ہوئے لکھا ہے:

”مسلمانوں کو حکماً لوگوں کے دین میں مداخلت سے روک دیا گیا“ ۱۹
ٹی۔ ڈبلیو آرنلڈ نے فاروق اعظم رضی اللہ عنہ کی رواداری کا اعتراف کرتے ہوئے
لکھا ہے:

"They were allowed the free and undisturbed exercise of their
religion". ۲۰

۱۷ شبلی نعمانی: الفاروق ص ۵۷-۲۵۶ (بحوالہ طبری ۲۵۸۲-۲۵۸۳)

۱۸ P.K.Hitti: History of the Arabs, New York 1963 P. 170.

۱۹ امیر علی: تاریخ اسلام (ترجمہ اردو) (A short History of Saracens)

مطبوعہ لاہور ص ۵۸

T.W. Arnold: The Preaching of Islam, P. 56.

ترجمہ: ذمیوں کو اپنی مذہبی رسوم ادا کرنے کی پلاروک ٹوک کھلی اجازت تھی۔
 معاہدین کے علاوہ وہ غیر مسلم جنہوں نے برضا و رغبت خلافتِ اسلامی میں
 رعیت کی حیثیت سے رہنا قبول کیا یعنی ذمی۔ ان کا بھی پورا پورا خیال
 رکھا گیا، ان کو جو رعایات دی گئیں ان سے اندازہ ہوتا ہے کہ خلافتِ فاروقی میں
 غیر مسلموں کو کیا عزت و وقار حاصل تھا۔ شاید یہ عزت و وقار خود مسلمان کو آج کسی
 مسلم حکومت میں بھی حاصل نہ ہو۔ فاروقِ اعظم رضی اللہ عنہ کی عالی حوصلگی،
 دریادلی اور بے مثال رواداری نے مسلم اور غیر مسلم رعیت کو ایک دوسرے سے اتنا
 قریب کر دیا کہ دونوں بڑی حد تک مساوی ہو گئے۔ ذمیوں کے لئے مندرجہ
 ذیل اصول و قوانین پیش نظر رکھیے اور پھر دیکھئے کہ مساوی تھے یا نہیں؟

۱۔ مسلمان کسی ذمی کو قتل کرتا تو قصاص میں قتل کر دیا جاتا سہ۔ چنانچہ
 بقول حضرت امام شافعی رضی اللہ عنہ ایک مرتبہ ایک مسلمان نے عیسائی کو قتل
 کر دیا، یہ مقدمہ خلیفہ کے سامنے پیش کیا گیا، آپ نے مقتول کے ورثہ کو اختیار دیا
 کہ وہ قاتل سے قصاص لے لیں، چنانچہ قاتل قصاص میں قتل کیا گیا۔ سہ
 دور جدید میں غیر مسلم رعایا کا کیا پوچھنا اگر مسلمان ہی اپنے بھائی کو قتل کرتا ہے تو
 اس کا کوئی پُرساں حال نہیں۔ پھر سچ کہو کہ امن و سلامتی خلافتِ فاروقی میں
 تھی یا جدید حکومتوں میں ہے؟

۲۔ ذمی پر مسلمان کا ظلم و ستم کرنا تو بڑی بات ہی ہوگی اگر وہ سخت کلامی بھی کرتا تو سزا
 کا مستحق ہوتا سہ۔ اور سزا تو بعد میں ملتی، مسلمان افسران خود اس کا

سہ شبلی نعمانی، الفاروق، ص ۴۳۱ (ب)، عنایتہ، شرح ہدایتہ، جلد ششم ص ۲۵۶

سہ Jamil Ahmad: Hundred great Muslims, Lahore 1971, P. 44

(ب) بُرہانِ شرح مواہب الرحمن، جلد سوم، ص ۲۸۶

سہ شبلی نعمانی، الفاروق، ص ۴۳۱

خیال رکھتے کہ یہ نوبت نہ آنے پائے۔ چنانچہ حاکم محمص (شام) حضرت عمیر بن سعد رضی اللہ عنہ نے غصے میں ایک ذمی کو صرف اتنا کہا:

”انحرزاک اللہ! — (خدا تجھے رسوا کرے)

حاکم موصوف کو اس حرکت پر اتنی ندامت ہوئی کہ دربارِ خلافت میں اپنا استعفیٰ پیش کر دیا۔

یہ تابناک مثال سامنے رکھو اور اپنی حالت پر غور کرو کہ غیر تو غیر اپنوں کے لئے وہ گالیاں اور دشنام طرازیوں کہ الامان والحفیظ!

یہ ہماری حالت ہے اور وہ ان کی حالت تھی — وہ اخلاق کی کس بلندی پر تھے اور ہم کس پستی میں ہیں!

ع بہ بین تفاوت رہ از کجاست تا بہ کجا!

- ۳۔ ذمیوں سے صرف دو ٹیکس وصول کئے جاتے تھے: جزیرہ اور خراج۔ اس کے برخلاف مسلمانوں سے زیادہ ٹیکس وصول کئے جاتے۔ مثلاً زکوٰۃ (جس کی مقدار جزیرہ اور خراج سے کہیں زیادہ تھی) اس کے علاوہ مسلمانوں سے عشر بھی لیا جاتا تھا۔
- ۴۔ بیت المال سے رضا کاروں کو جو تنخواہیں ملتی تھیں اس میں ذمی برابر کے شریک تھے۔
- ۵۔ اپاہج اور ضعیف مسلمانوں کے لئے بیت المال سے جو وظیفہ مقرر ہوتا تھا اس میں ذمی برابر کے شریک ہوتے تھے۔

نوٹ:۔ اگر جزیرہ کی رقم بیت المال میں جمع کی جاتی اور اس سے نہ ذمی اپاہجوں کو کچھ دیا جاتا، نہ ان کے ضعیفوں کی مدد کی جاتی اور نہ ان کے جان و مال کی حفاظت کی جاتی تو یقیناً جزیرہ ایک ظالمانہ ٹیکس سمجھا جاتا لیکن ایسی صورت میں اس کو کون سا دانشمند ظلم و ستم سے تعبیر کر سکتا ہے؟

۶۔ ملکی نظم و نسق میں ذمیوں سے مشورہ کیا جاتا۔ چنانچہ عراق کے نظم و نسق میں ان سے مشورہ

لیا گیا اور مصر کے انتظام میں مقوقس سے اکثر مشورہ کیا جاتا رہا۔

۷۔ مسلمانوں پر لازم تھا کہ وہ ذمیوں پر ظلم نہ کریں نہ ان کو نقصان پہنچائیں اور نہ ان کا مال بلاوجہ کھانے پائیں۔ — فتح شام کے وقت حضرت ابو عبیدہ رضی اللہ عنہ کے نام فاروق اعظم رضی اللہ عنہ نے جو فرمان جاری فرمایا اس میں یہ تمام ہدایات موجود ہیں۔

۸۔ عجمیوں کو ان کی زمینوں پر مالکانہ حقوق عطا فرمائے اور یہ زمینیں انھیں کے قبضے میں رہنے دیں۔

اس اجمال کی تفصیل یہ ہے:

فاروق اعظم رضی اللہ عنہ نے ذمی رعایا کو وہ حقوق عطا فرمائے جو اس عہد کی دوسری سلطنتوں میں رعایا کو حاصل نہ تھے۔ روم اور فارس کی حکومتوں میں غیر قوموں کے حقوق غلاموں سے بدتر تھے۔ شام کے عیسائی باوجودیکہ رومیوں کے ہم مذہب تھے لیکن ان کو مقبوضہ زمینوں پر کسی قسم کا اختیار نہ تھا بلکہ وہ خود ایک قسم کی جائیداد خیال کئے جاتے تھے یہودیوں کا حال اس سے بھی بدتر تھا بلکہ اس قابل بھی نہ تھا کہ کسی حیثیت سے ان پر رعایا کا اطلاق کیا جائے کیونکہ رعایا کچھ نہ کچھ حق تو رکھتی ہے، وہ تمام حقوق سے محروم تھے اور حد تو یہ ہے کہ "حق" نام سے بیگانہ تھے۔ — لیکن حضرت عمر فاروق رضی اللہ عنہ نے ایسے لوگوں کو اتنی مراعات دیں کہ وہ رعایا ہو گئے بلکہ اس سے بڑھ کر ان کی حیثیت معاہدین کی سی ہو گئی۔

۱۔ شبلی نعمانی: الفاروق۔ ص ۲۲۶ (بجوالہ مقریزی، جلد اول۔ ص ۷۴)

(ب) Muhammad Ali: Early Caliphate. Lahore 1951. P. 181

(ج) Jamil Ahmad: Hundred great Muslims, P. 45.

۲۔ شبلی نعمانی: الفاروق۔ ص ۲۲۷ (بجوالہ کتاب الخراج، ص ۸۲)

۳۔ شبلی نعمانی: الفاروق۔ ص ۲۲۰

ٹی۔ ڈبلیو۔ آرنلڈ مقامی لوگوں پر فاروق اعظم رضی اللہ عنہ کے اس بے مثال
رحم و کرم کا ذکر کرتے ہوئے لکھتا ہے :-

"For the provinces of Byzantine empire that were rapidly acquired
by the process of Muslims found themselves in the enjoyment of
a toleration such as — had been unknown to them for many
Centuries".^۱

ترجمہ: بازنطینی حکومت کے وہ صوبے جو بہت ہی جلد مسلمانوں کی بے مثال دلیری
اور شجاعت کے آگے سپر انداز ہو گئے۔ رواداری اور حسن سلوک کی ایک
ایسی پُرسرت فضا محسوس کر رہے تھے جو صدیوں سے ان کے انجانی تھی۔
چنانچہ ایران کو فتح کرنے کے بعد کسانوں پر ٹیکس کا بوجھ ہلکا کیا گیا، انھیں ان
کی زمینوں پر قابض کیا گیا، ضرورت پڑنے پر کاشتکاروں کو پیشگی رقم دی گئی، زمین
کی فروخت حکماً بند کر دی گئی تاکہ مقامی لوگوں کے حقوق محفوظ رہیں۔^۲
یہ تمام حقائق ایک شیعہ مؤرخ نے قلم بند کئے ہیں، اسی سے ان حقائق کی صداقت
عیاں ہے۔

سرزمین شام و عراق پر قبضہ کرنے کے بعد یہ مسئلہ سامنے آیا کہ زمین وہاں کے
باشندوں کے قبضے میں رہنے دی جائے یا دشمن کا مال قرار دے کر فوج میں تقسیم
کر دی جائے۔ فاروق اعظم رضی اللہ عنہ اس تقسیم کے خلاف تھے جبکہ بعض حضرات
اس کے موافق تھے۔ جب مسئلہ طے نہ ہوا تو مجلس شوریٰ کا اجلاس طلب کیا گیا۔ جاہلین
نے دلائل پیش کئے لیکن فاروق اعظم رضی اللہ عنہ نے اس تقسیم کی مخالفت میں ایک
دلیل پیش کی چنانچہ زمین مقامی غیر مسلم رعایا کو دے دی گئی۔ ڈاکٹر حسینی نے اس

^۱ T.W. Arnold: The preaching of Islam, P. 56.

^۲ Amir Ali: A short History of Sarcens. P. 54-5.

واقعہ کا اس طرح ذکر کیا ہے۔

"Finely Umar quoted verses 7-9 of chapter Lix of the Quran where in declared that the Conquered lands belong to the poor among the Muhajirin and the Ansar and those who came after them". He laid emphasis on the clause "who come after them" and carried his proposal through." ^۱

ترجمہ :- آخر کار (حضرت) عمر (رضی اللہ عنہ) نے قرآن کریم کی ۵۹ ویں سورۃ (حشر) کی آیت نمبر ۷ تا ۹ کا حوالہ دیا جس میں بتایا گیا ہے کہ "مفتوحہ زمین مہاجرین و انصار کے غریبوں کے لئے ہے اور ان لوگوں کے لئے جو ان کے بعد آئے" حضرت عمر (رضی اللہ عنہ) نے آیت کے اس حصے پر زور دیا، "اور جو ان کے بعد آئے" اور اس طرح اپنی تجویز کو مجلس شوریٰ میں پاس کرایا۔

الغرض فاروق اعظم رضی اللہ عنہ نے ذمیوں اور غیر مسلموں کو ممکنہ حد تک مراعات دیں۔۔۔۔۔ دیوانی معاملات میں کیا، فوجداری معاملات میں کیا، شخصی اور مذہبی معاملات میں کیا۔۔۔۔۔ حد تو یہ ہے کہ ذمی کو یہ بھی رعایت دی گئی ہے کہ جب چاہے عقد ذمہ توڑ دے لیکن مسلمان عقد ذمہ نہیں توڑ سکتا سہ یعنی اگر وہ خلافت اسلامیہ میں رعیت بن کر رہنا چاہتا ہے، خوشی سے رہے اور جزیہ دیتا رہے لیکن اگر کہیں اور جانا چاہتا ہے تو پھر جہاں جی چاہے چلا جائے، کوئی پابندی نہیں۔۔۔۔۔

^۱

Dr. S.A.Q. Husaini: Arabs Administration, Lahore. 1966. P

۱۔ مولانا مودودی اسلامی ریاست مطبوعہ لاہور ۱۹۶۹ء ص ۵۸۶
محوالہ دارالمنہار جلد اول ص ۱۱۲

یہ تو ذکر تھا ان غیر مسلموں کا، جنہوں نے پُر امن رعایا کی حیثیت سے خلافتِ اسلامیہ میں رہنا پسند کیا۔ لیکن فاروقِ اعظم رضی اللہ عنہ نے ان غیر مسلموں کیساتھ بھی رواداری اور فراخدلی کا ثبوت دیا جو قیدی بنا کر لائے گئے چنانچہ تقریباً ۱۰ سالہ ۶۳۸ء میں گورنر بصرہ حضرت ابو موسیٰ اشعری رضی اللہ عنہ نے حاکم امواز (ہرمز) کی عہد شکنی کی وجہ سے حملہ کیا اور شکست دے کر ہزاروں آدمی لوٹدی غلام بنا کر لائے لیکن جب فاروقِ اعظم (رضی اللہ عنہ) کو اطلاع ہوئی تو آپ نے حکم دیا سب کو آزاد کر دیا جائے اور تو اور باغیوں، سرکشوں اور بغاوت پر اُگسانے والوں کے ساتھ بھی وہ سلوک کیا جو آج رواداری اور عدل گستری کی داعی کوئی قوم یا حکومت نہیں کر سکتی۔ —————

نیمبر کے یہودیوں اور بخران کے عیسائیوں پر سازش اور بغاوت جیسے الزامات ثابت ہو چکے تھے لیکن ان سے باز پرس نہ کی گئی صرف اتنا حکم دیا گیا کہ ان علاقوں کو چھوڑ کر کہیں اور جا کر بس جائیں اور بیت المال سے ان کی املاک کا پورا پورا معاوضہ کر دیا گیا کہ حکم دیا گیا کہ ان کے لئے سفر کی سہولتیں مہیا کر دی جائیں جہاں جائیں آسائش کا خیال رکھا جائے اور اسی پر بس نہیں بلکہ کچھ عرصہ کے لئے جزیرہ بھی معاف کر دیا گیا۔ ————— یہ جلا وطنی نہیں صرف نقل مکانی تھی۔ ————— روشن خیالی اور ترقی کے اس دور میں سازشیوں کو یا تو قتل کر دیا جاتا ہے یا ذلیل و خوار کر دیا جاتا ہے مگر فاروقِ اعظم (رضی اللہ عنہ) نے تنگ دلی اور تعصب کے اُس دور میں بھی ایسا نہ کیا۔

سرحدِ شام پر واقع عربسوس کے شہریوں نے جب رومیوں سے ساز باز کی اور سازش و بغاوت کا یہ راز فاش ہوا تو کوئی انتقام نہ لیا گیا بلکہ یہ انتہائی روادارانہ فرمان جاری کیا گیا۔

۱۰ شبلی نعمانی: الفاروق - ص ۲۱۹

Muhammad Ali: Early Caliphate P 181.

”جس قدر ان کی جائداد، زمین، مویشی اور اسباب میں سب شمار کر کے ایک ایک چیز کی دو چند قیمت دے دو اور ان سے کہو کہ کہیں اور چلے جائیں۔ اس پر راضی نہ ہوں تو ایک برس کی مہلت دو، اور اس کے بعد (بھی ساز باز سے باز نہ آئیں) تو جلاوطن کر دو“۔
 کیا دورِ جدید کی کوئی حکومت اپنے دشمنوں کے ساتھ یہ سلوک کر سکتی ہے؟۔
 سازشوں اور بناوتوں کے باوجود ان کی رضا جوئی اور دلداری کا خیال رکھ سکتی ہے؟۔
 ہرگز نہیں! دشمن اور باغی کے ساتھ حسن سلوک بڑی بات ہے، مخالفین کے ساتھ وہ شرمناک سلوک کیا جاتا ہے جس سے روح تہذیب کا نپ اٹھتی ہے۔
 بعض مؤرخین نے غیر مسلموں پر فاروقِ اعظم (رضی اللہ عنہ) کی چند پابندیوں کو خوب بڑھا چڑھا کر بیان کیا ہے، مناسب معلوم ہوتا ہے کہ یہاں ان پابندیوں کی حقیقت واضح کر دی جائے تاکہ خلقِ فاروقی کے تابناک چہرے پر آئندہ کوئی خاک نہ ڈال سکے۔

- جن پابندیوں کا ذکر کیا گیا ہے وہ یہ ہیں:
- ۱۔ غیر مسلم رعایا کے لئے لباس مخصوص فرمایا۔
 - ۲۔ شراب بیچنے اور خنزیر کھانے پر پابندی عائد کی۔
 - ۳۔ ناقوس بجانے اور صلیب نکالنے کی اجازت نہیں دی۔

نوٹ:۔ فلپ کے حقیقی نے یہ الزام لگایا ہے کہ فاروقِ اعظم رضی اللہ عنہ نے ان یہودیوں اور عیسائیوں کو پچھلے معاہدات کی پروا نہ کرتے ہوئے جلاوطن کر دیا اور یہ لوگ شام اور عراق میں جا کر بس گئے History of the Arabs, New York, 1963, P. 169 حقیقی نے ان لوگوں کی سازشی اور باغیانہ ذہنیت کا ذکر کیا ہے اور نہ ان کو دی گئی مراعات کا اور اس طرح اپنے قاریوں کو گمراہ کرنے کی کوشش کی ہے۔ (مسعود)

۱۔ شبلی نعمانی: الفاروق ۲۳۳ (بجوالہ فتوح البلدان، ص ۱۵۷)

- ۴۔ بچوں کو بپتسما (Baptism) دینے پر پابندی لگادی۔
 ۵۔ نئی عبادت گاہیں تعمیر کرنے کی ممانعت کردی۔
 ۶۔ جزیرہ نافذ کیا۔
 ۷۔ یہودیوں اور عیسائیوں کو ان کے گھروں سے نکالا۔
 ۸۔ غلامی کو رواج دیا۔۔۔۔۔ وغیرہ وغیرہ
- ہم ایک ایک کر کے ان الزامات کی حقیقت واضح کرتے ہیں اور یہ دکھاتے ہیں کہ دشمن مورخوں نے حقائق و واقعات کو کس طرح منسوخ کرنے کی کوشش کی ہے!

پہلا الزام

غیر مسلم رعایا کیلئے لباس مخصوص کرایا

تہذیب و ثقافت خصوصاً لباس کے بارے میں یہ تجربہ اور مشاہدہ ہے بلکہ یہ ایک تاریخی حقیقت ہے کہ محکوم قوم رفتہ رفتہ حاکم کی تہذیب و تمدن کو اپنانے لگتی ہے اور اُس کی اپنی تہذیب معدوم ہو کر رہ جاتی ہے۔ اور کبھی ایسا بھی ہوتا ہے کہ حاکم قوم، محکوم کی تہذیب و تمدن میں مدغم ہو جاتی ہے۔ فاروق اعظم رضی اللہ عنہ نے حاکم و محکوم دونوں اقوام کی انفرادیت کو مجروح ہونے سے بچایا۔ ایک نظریاتی ملک بنایا اور ایک سیاسی تقاضا ہے اور مذہبی ضرورت بھی۔ اگر غیر مسلموں کے لئے کوئی نیا لباس تجویز کیا جاتا تو شاید ہم اس کو سیاسی غلامی مسلط کرنے سے بچ کر سکتے تھے لیکن اُن کے لئے ان کا اپنا لباس مخصوص فرمایا اور اس طرح ایک طرف ان کو ذمہنی غلامی سے آزاد کیا کہ محکومیت کی وجہ سے کہیں وہ اپنا لباس ترک کر کے مسلمانوں کا لباس نہ اپنالیں اور دوسری طرف مسلمانوں کی ملی انفرادیت کو مجروح ہونے سے بچایا۔

۱۔ قاضی ابویوسف نے لکھا ہے کہ اس پابندی ایک وجہ غیر قوم سے تشبہ بھی تھا۔ (کتاب الخراج ص ۲۹۱)

قومی تعمیر و تشکیل میں لباس ایک بڑی حقیقت ہے، اس کو دورِ جدید میں خوب سمجھا جا رہا ہے۔ لیکن اس حزم و احتیاط کے باوجود اسلامی تہذیب و ثقافت نے پورے جزیرہ عرب کو اپنی لپیٹ میں لے لیا اور آثارِ کفر ایسے مٹے کہ نام و نشان تک باقی نہ رہا۔ فرانس کے مشہور مؤرخ ڈاکٹر گستاؤلی بان نے مقامی تہذیب و ثقافت کی اس حیرت انگیز تبدیلی کے بارے میں اظہارِ خیال کرتے ہوئے لکھا:

”ملک مصر میں مسلمانوں نے وہ اثر دکھایا کہ کبھی یونانیوں اور رومیوں کو بھی نصیب نہ ہوا تھا۔ مسلمانوں نے ان کی زبان، مذہب، تمدن و تہذیب جو ایک ہزار سال سے چلا آ رہا تھا، سب کچھ اس طرح بدل کر رکھ دیا کہ وہاں کے لوگ اپنی تاریخ کو بھول گئے اور جدید علمی تحقیقات نے صدیوں بعد اس تہذیب کو گزر زمانہ کے اندر سے نکالا ہے۔“

یہ انقلاب اس وقت آیا جب مقامی تہذیب و تمدن کی پوری پوری حفاظت کی گئی ہے۔ یقیناً اس حفاظت کا ایک پہلو یہ ہے کہ مسلمانوں کو اس سے بچائے رکھا گیا، لیکن اس کو کیا کیجئے کہ غیر مسلموں نے خود اپنی تہذیب و تمدن کی حفاظت نہ کی اور مسلمانوں نے خود کو اس طرح بچائے رکھا کہ رفتہ رفتہ انھیں کی تہذیب سارے جزیرہ عرب میں پھیل گئی اور وہ سیاسی حیثیت کے ساتھ ساتھ تمدنی حیثیت سے بھی غالب آ گئے۔

اگر فاروقِ اعظم رضی اللہ عنہ اس دورِ اندیشی سے کام نہ لیتے تو شاید وہی کچھ ہوتا جو آج ہو رہا ہے، یا جو پچھلی صدیوں میں ہندوستان میں ہوا

یہی مؤرخ ہندوستان میں مسلمانوں کے اثر و نفوذ کے بارے میں لکھتا ہے:

”البتہ ہندوستان میں مسلمانوں نے ایسا گہرا اثر نہیں ڈالا جیسا کہ مصر میں۔۔۔۔۔ یہاں مفتوحین کا اثر فاتحین پر بہت زیادہ پڑا جس کی مثال اسلامی دنیا

سگستاؤلی بان: تمدنِ ہند (ترجمہ اردو از بی بی علی بلگرامی) مطبوعہ کراچی ۱۹۶۶ء

میں نہیں پانی جاتی" سلسلہ

دوسرا الزام

شراب پینے اور خنزیر کھانے پر پابندی عائد کی

یہ پابندی صرف مسلمانوں کے علاقوں میں تھی، وہ مسلمان جو محکوم نہ تھے، حاکم تھے، ہندوستان میں تو اس قسم کی پابندیاں برطانوں دور میں بھی محکوم مسلمانوں کی خاطر لگائی گئی تھیں۔ اگر فاروق اعظم (رضی اللہ عنہ) نے مسلمانوں کے جذبات کا خیال کرتے ہوئے یہ پابندی لگائی تو کون سا ظلم کیا جب کہ یہودیوں اور عیسائیوں کو اپنے اپنے مملوکوں میں شراب پینے اور خنزیر کھانے کی عام اجازت تھی۔ کیا کوئی ہوش مند محکوم اپنے حاکم سے یہ توقع رکھ سکتا ہے کہ وہ چیزیں جو حاکم کے مذہب میں حرام ہیں ان کے کھانے پینے کی کھلی چھٹی دے دے جب کہ وہ ملک کی نظریاتی اساس سے متصادم بھی ہوں؟

۱ گستاؤلی بان۔ تمدن ہند (ترجمہ اردو از سید علی بلگرامی)۔ ص ۳۰۸

مطبوعہ کراچی ۱۹۶۲ء

تیسرا الزام

ناقوس بجانے اور صلیب نکالنے کی اجازت نہیں دی

یہ پابندی صرف نماز کے اوقات میں تھی اور مسلمانوں کے علاقوں میں تھی۔
 برطانوی دورِ حکومت میں نماز کے اوقات میں بلکہ ویسے بھی مساجد کے
 آگے ناقوس بجانے کی بالکل ممانعت تھی۔ پھر فاروقِ اعظم (رضی اللہ عنہ) نے
 کون سا ظلم کیا؛ جبکہ ان کے اپنے علاقوں میں ناقوس بجانے اور صلیب نکالنے
 کی ہر وقت اجازت تھی، کوئی پابندی نہ تھی سہ۔ ٹی۔ ڈبلیو آرنلڈ نے ان پابندیوں
 کا عادلانہ اور منصفانہ جائزہ لیا ہے اور صاف صاف لکھا ہے:-

"They were allowed free and undisturbed exercise of their religion
 with some restrictions imposed for the sake of preventing any
 friction between the adherents of the rival religious, or arousing
 any fanaticism by the ostentatious exhibition of religious symbols
 that were so offensive to Muslims feelings".

ترجمہ:- ذمیوں کو چند پابندیوں کے ساتھ آزادانہ اور بلا روک ٹوک مذہبی
 مراسم ادا کرنے کی اجازت دی تھی، اور یہ پابندی اس لئے لگائی

سہ مولانا مودودی: اسلامی ریاست، ص ۵۸۸ بحوالہ بدائع جلد ہفتم، ص ۱۱۳

T.W. Arnold: The Preaching of Islam. P. 56

سہ

نوٹ:- آرنلڈ نے لکھا ہے کہ Gotheil نے اپنی کتاب "Dhimis And
 Muslim in Egypt" میں سلطنتِ اسلامیہ میں ذمیوں کے حالات کے

سلسلے میں دستاویزی شہادتوں کا قابل ذکر ذخیرہ پیش کیا ہے۔

تھی کہ کہیں دو حریف مذہبوں کے ماننے والے آپس میں نہ لڑیں
یا مذہبی نشانات کی نمود و نمائش سے جو مسلمانوں کے
جذبات و احساسات کو ٹھیس پہنچائیں، تعصب و تشدد کی
فضا پیدا نہ ہو جائے۔

چوتھا الزام

بچوں کو پستما (اصطباغ) دینے پر پابندی لگادی

لیکن یہ پابندی صرف اُن بچوں کے لئے تھی جن کے والدین مسلمان ہو چکے
تھے، سن بلوغ تک اُن کو اصطباغ دینے کی ممانعت تھی۔ غالباً اس لئے کہ اپنی دین
ملت کے بارے میں خود فیصلہ کر سکیں، اس کے علاوہ اس پابندی سے بہت سی
قانونی حکمتیں بھی وابستہ تھیں۔ اگر عیسائی والدین کے بچوں پر یہ پابندی
عائد ہوتی تو یقیناً ظلم ہوتا لیکن یہاں تو نو مسلم والدین کی اولاد کا ذکر ہے۔ ہونا تو یہ
چاہیے تھا کہ ان کو مسلمان ہی گردانا جاتا لیکن عدل و انصاف کی حد یہ ہے کہ ان
بچوں کو بھی نہلت دی جا رہی ہے کہ لا اکراه فی الدین انسوس کہ مؤرخین نے
اس رواداری کو کس طرح غلط رنگ میں پیش کیا ہے!

پانچواں الزام

نئی عبادت گاہیں تعمیر کرنے کی ممانعت تھی

یہ ممانعت صرف ان شہروں میں تھی جو مسلمانوں نے آباد کئے تھے۔ جو شہر عیسائیوں نے آباد کئے تھے۔ وہاں نئے معابد تعمیر کرنے، پرانے معابد کی مرمت وغیرہ کرنے کی اجازت تھی۔ چنانچہ قاضی ابوالیوسف علیہ الرحمہ فرماتے ہیں:-

”حضرت عمر رضی اللہ عنہ نے ذمیوں کو ان شہروں میں معابد بنانے

کی اجازت دی جو انھوں نے آباد کئے تھے لیکن جو مسلمانوں

نے آباد کئے ان میں آزادانہ معابد بنانے کی اجازت نہ تھی“۔

کونسا عقلمند انسان ایسی پابندی کو نامعقول کہہ سکتا ہے، خصوصاً اس زمانے

کو پیش نظر رکھتے ہوئے جبکہ محکوم قومیں مجبور و مظلوم اور مقہور ہو کر تکیں تھیں۔

یہی نہیں کہ عیسائیوں کو اپنے شہروں میں معابد بنانے کی اجازت تھی، بلکہ ان معابد

میں اسلام اور پیغمبر اسلام کو سب کچھ کہہ لینے کی بھی اجازت تھی۔

اس رواداری کا اندازہ اس ایک واقع سے بھی لگایا جاسکتا ہے:

”ایک ذمی عیسائی نے سر بازار حضور صلی اللہ علیہ وسلم کی شان اقدس میں گستاخی

کی۔ مسلمان سے رہا نہ گیا اور اس نے ایک تھپڑ رسید کیا۔ یہ معاملہ

گورنر حضرت عمر بن العاص رضی اللہ عنہ کے سامنے پیش ہوا۔ ذرا غور تو

کر دیکھ کمال کی رواداری و آزادی تھی کہ جناب رسالت مآب صلی اللہ علیہ وآلہ وسلم

کی شان میں گستاخانہ کلمات بھی کہتا ہے اور تھپڑ کھانے کے بعد عدالت میں

صاحب قاضی ابوالیوسف یعقوب بن ابراہیم: کتاب الخراج (ترجمہ اردو)

مطبوعہ لاہور ۱۹۶۶ء ص ۲۲۲ (مختصاً)

فریادی بنتا ہے۔ کیسی دیدہ دلیری ہے! — لیکن نہیں نہیں، خلافتِ فاروقی میں زبان و دل پر قفل نہیں ڈالے گئے تھے۔ — مسلمان جس نے تختِ پُراما اتھا پیش ہوا۔ اُس نے اپنی صفائی میں جو کچھ کہا ہر عادل و منصف اُس کی صداقت پر گواہی دے گا اور اس بے مثال جذبہٴ روا داری پر داد دینے بغیر نہ رہ سکے گا۔ — اُس نے کہا:

”یہ عیسائی اپنے گرجاؤں میں جو جاہیں کہیں لیکن شارعِ عام پر ان کو یہ حق نہیں پہنچتا کہ حضور صلی علیہ وآلہ وسلم کی شان میں گستاخیاں کرتے پھریں“^۱

بات سچی تھی مسلمان بری ہو گیا اور اس گستاخی پر گورنر نے عیسائی سے کوئی باز پرس نہ کی۔ — مندرجہ بالا الزامات کے بارے میں ٹی۔ ڈبلیو آر نلڈ لکھتا ہے^۲

"But di Garge and Caetani have proved with out doubt that they were the inventions of a later age".

^۱ Memorise pur la canquete de la syrie, P. 143.

^۲ Muhammad Ali: Early Calphate, P. 182.

^۳ Annalidel/Islam. Vol III, P. 957.

چھٹا الزام

جزیرہ نافر کیا گیا

کیا جدید اور قدیم حکومتوں میں کوئی ایسی حکومت ہے، جس نے اپنی رعایا سے ٹیکس نہ لیا ہو؟ اور بغیر ٹیکس لئے اس کے سارے کام بنا دیئے ہوں؟ — نہیں نہیں، ہرگز نہیں تو پھر جزیرہ لینا کون سا گناہ ہو گیا؟ — کیا جزیرہ کے نام سے چڑ ہے؟ — اگر ایسا ہے تو اس کا بھی تدارک کر کے دکھا دیا گیا۔ کاش عقل سے عاری اور دل سے خالی دیوانے اس ٹیکس کی حقیقت و افادیت پر غور کرتے اور یہ سوچتے کہ اتنی حقیر رقم کے بدلے کیسے فائدہ و منافع مل رہے

ہیں! —

۱۔ جان کی حفاظت

۲۔ مال کی حفاظت

۳۔ ناموس کی حفاظت

۴۔ مذہب کی حفاظت

۵۔ جہاد سے استثناء (کوئی غم نہیں، ہمیشہ سکون و چین کی زندگی بسر کیجئے)

۶۔ اپنے دشمنوں کی مدافعت اور مقابلے سے بے فکری (کہ یہ کام خود مسلمانوں کا

ہے کہ وہ ذمیوں کے دشمنوں سے لڑیں، ذمیوں کا نہیں)

یہ دل بہلانے والی باتیں نہیں جیسی دورِ جدید کی سیاست میں ہوا کرتی

ہیں۔ یہ وہی ضمانت نہیں، سچی ضمانت ہے، خدا اور اس کے رسول کی ضمانت —

اس سے بڑھ کر اور کیا ضمانت ہوگی!

آج ایک ٹیکس نہیں، بیسیوں ٹیکس لئے جاتے ہیں لیکن پھر بھی جان کا خوف

مال کا خوف، ناموس کا خوف سرمنڈلا رہا ہے۔ کوئی جان نہ لے لے، کوئی

مال نہ لوٹ لے، کوئی ناموس کو خاک میں نہ ملا دے! — یہ بات یاد رکھنے کے قابل ہے کہ خلافتِ اسلامی اور دوسری حکومتوں میں زمین و آسمان کا فرق ہے — وہاں کم لیا جاتا ہے، بہت دیا جاتا ہے اور یہاں بہت لیا جاتا ہے اور کم دیا جاتا ہے۔ — اس کے لینے میں معقولیت ہے، ان کے لینے میں معقولیت نہیں ہے۔ — ڈاکٹر حسین نے جزیہ کی معقولیت کا ذکر کرتے ہوئے لکھا ہے:

”چونکہ جزیہ خالصتاً غیر مسلموں کی فوجی حفاظت کے سلسلے میں لیا جاتا ہے، اس لئے جہاں وہ حفاظت نہ کر سکے جزیہ واپس کر دیا گیا — جنگِ یرموک سے قبل عساکرِ اسلامیہ حصّ اور دمشق سے واپس ہوئیں۔ تو حضرت عمر رضی اللہ عنہ نے جزیہ کی تمام رقم واپس دینے کا حکم دیا۔“

T.W. Arnold: The Preaching of Islam, P. 57

نوٹ:۔ ز معلوم عقلیت پرستی کے اس دور میں اس حقیقت کی طرف کیوں غور نہیں کیا جاتا — زکوٰۃ ہی کو لیجئے، مال پر سال گزرنے کے بعد فرض ہوتی ہے — سارا سال کیا کمایا اور کیا خرچ کیا اس سے بحث نہیں — جتنا کمایا اتنا ہی خرچ کر دیا تو ایک کوڑی زکوٰۃ نہیں کہ ایسی حالت میں زکوٰۃ لینا معقولیت نہیں — لیکن دورِ جدید کا ٹیکس آمدنی کو دیکھتا ہے، جو کچھ کمایا اگرچہ سب خرچ ہو چکا ہے اور کمانے والا مقروض ہو چکا ہے میں پھر بھی ٹیکس لیا جائے گا۔ اسلام کی نظر میں ایسا شخص مدد کا مستحق ہے۔ (مسعود)

Dr. S.A.Q. Husaini: The Arabs Administration, P. 43

بحوالہ بلاذری: فتوح البلدان، ص ۱۳۷ و قاضی ابویوسف، کتاب الخراج، ص ۸۱۔
نوٹ:۔ ابتدا میں جزیہ نقد جنس دونوں صورتوں میں لیا جاتا تھا کیونکہ فوجیوں کو دونوں کے ضرورت تھی لیکن جب حکومت کا نظام ذرا مستحکم ہوا تو پھر جنس کے بجائے نقد ہی کی صورت میں لیا جانے لگا۔ الفاروق، ص ۲۳۲

فاروق اعظم (رضی اللہ عنہ) کے فرارِ خلافتِ حکم کا یہ اثر ہوا کہ جب عساکرِ اسلام نے
 حصّہ چھوڑ کر یرموک کی طرف روانہ ہوئیں تو وہاں کے غیر مسلم باشندوں نے
 عہد کیا اور گواہی دی۔

”جب تک ہم زندہ ہیں، رومی یہاں نہ آنے پائیں گے۔۔۔۔۔
 خدا کی قسم! رومیوں کی بہ نسبت کہیں بڑھ کر تم ہم کو محبوب ہو سکتے
 ڈاکٹر حسین جزیرہ کی معقولیت پر بحث کرتے ہوئے آگے چل کر لکھتے ہیں:
 ”اگر کسی ذمّی نے کسی فوجی ہم میں حصّہ لیا تو اس کا سال بھر کا
 جزیرہ معاف کر دیا گیا اور اگر کسی نے کچھ عرصے کے لئے فوج
 میں خدمات انجام دیں تو اس عرصے کے لئے جزیرہ معاف
 کر دیا گیا“۔۔۔

اگر غیر مسلموں کی طرف سے یہ سوال کیا جائے کہ فاروق اعظم (رضی اللہ عنہ)
 نے تمام غیر مسلم رعایا کو جنگی خدمات کا مکلف بنا کر کیوں نہ جزیرہ سے سبکدوش فرمایا؟
 تو میں عرض کروں گا کہ ایسی جنگ کے لئے غیر مسلموں کو مجبور کرنا جو خالص
 دینی و مذہبی تھی اور جس میں ان کے ہم مذہب مسلمانوں کے غلات صفت آرام تھے،
 کہاں کی دانائی تھی؟۔۔۔ اگر ایسا کیا جاتا تو یقیناً ظلم ہوتا لیکن یہ ہرگز ظلم نہیں
 کہ فوجی خدمات سے سبکدوش کر کے صرف فوجی اخراجات میں ان کو شریک کیا جائے۔
 یہ نوعین کرم ہے۔ ڈاکٹر حسین نے بڑی دل لگتی بات لکھی ہے، وہ لکھتے ہیں:-

”جزیرہ کی طرح ٹیکس اسلام سے قبل بھی رائج تھے لیکن اسلام
 سے قبل جزیرہ لینے میں اور اسلام میں جزیرہ لینے میں زمین اور
 آسمان کا فرق ہے۔۔۔ اسلام پوری ذمہ داری کے ساتھ

شہ
 شبلی نعمانی: مولانا: الفاروق، ص ۴۳۴

جزیہ لیتا ہے اور انھوں نے کوئی ذمہ داری محسوس نہ کی۔^۱ سہ
 دور کیوں جائے دور جدید کی حکومتوں کا جائزہ لیں گے تو معلوم ہوگا کہ جس مد میں
 ٹیکس وصول کیا جاتا ہے۔ پوری دیانت کے ساتھ اس میں خرچ نہیں کیا جاتا بلکہ بعض
 اوقات صرف لیا جاتا ہے، خرچ نہیں کیا جاتا۔
 یہ جزیہ جس کا مخالفین نے بہت چہرہ چا کیا ہے کوئی لمبی چوڑی رقم نہ تھی بلکہ بہت
 ہی معمولی، چنانچہ پی۔ ڈبلیو آرنلڈ نے لکھا ہے:

"But this jizah was too moderate to contribute a burden, seeing that
 it released them from the compulsory military services that was
 incumbent on their Muslim fellow subjects".^۲

ترجمہ:۔ لیکن یہ جزیہ تو بہت ہی واجب تھا، ایسا نہ تھا کہ اس کو بار بار گراں تصور
 کیا جاتا۔ جبکہ خصوصاً یہ دیکھا جائے کہ جزیہ کے بدلے لازمی فوجی خدمت
 سے ذمیوں کو چھٹکارا مل گیا تھا۔ حالانکہ یہ فوجی خدمت ان کی مسلم ساتھی
 رعایا پر فرض تھی۔

ایک ہی حقیقت ہے جس کا دل صاف تھا اس نے اس طرح بیان کیا اور جس
 کے دل میں کھوٹ تھا۔ اس نے اس طرح بیان کیا۔ دیکھیے فلپ کے جتنی اسی
 حقیقت کو کس انداز میں بیان کرتا ہے:

"As Dhimis, the subjects peoples, would — protection of the
 Muslims and have no military duty to perform, since they were
 barred by religious from service in the Muslims army; but they
 would have a havey tribute to pay".^۳

^۱ Ibid. P. 44

^۲ T.W. Arnold: The Preaching Of Islam. P. 60

^۳ P.K. Hitti: History of the Arabs, P. 170

اگر بعض مغربی مؤرخوں نے جزیہ کو جرمانہ سمجھایا اُس زمانے کے بعض قبائل نے ایسا سمجھا تو یہ اُن کی سمجھ کا پھیر ہے، چنانچہ بنو تغلب نے جب جزیہ کے بجائے عشر دینے پر آمادگی ظاہر کی (یعنی جزیہ سے دگنی رقم جو مسلمانوں سے لی جاتی تھی) تو فاروق اعظم رضی اللہ عنہ نے لینے کی اجازت دے دی۔ انکار کیوں کیا جاتا کہ اس میں لینے والے کا نقصان نہ تھا، دینے والے کا نقصان تھا اور وہ خوشی خوشی اس نقصان کو برداشت کر رہا تھا جبکہ اُس کو رعایت بھی دے دی گئی تھی لیکن اُس نے اپنی کم سمجھی کی وجہ سے اس رعایت کو ذلت و رسوائی سمجھا۔ ٹی۔ پی۔ ہیوز (T.P. Hughes) نے بنو تغلب کے اس واقعہ کا اس طرح ذکر کیا ہے :-

"The tribe deeming in its pride the payment of tribute (jizyah) an indignity, sent a deputation to the Khaliph declaring their willingness to pay the tax if only it were levied under the same as that taken from the Muslims. Umar evinced his liberality by allowing the concession; and so the Banu-Taghlib enjoyed the singular privilege of being assessed as Christians of a double tithe (Usher) instead of paying of jizyah."

ترجمہ :- اُس قبیلے بنو تغلب نے خود پسندی کی وجہ سے جزیہ ادا کرنا کسر شان سمجھا اور خلیفہ کے پاس ایک وفد بھیجا، اُس وفد نے خلیفہ کو جا کر یہ بتایا کہ بنو تغلب ٹیکس دینے پر رضامند ہیں بشرطیکہ یہ اسی نام سے لگایا جائے جس نام سے مسلمانوں پر لگایا جاتا ہے۔ (حضرت) عمر رضی اللہ عنہ نے اپنی وسعت نظری کا ثبوت دیتے ہوئے اُن کو یہ رعایت

۱۰ T.P. Hughes: A dictionary of Islam, P. 653

(b) S.W. Muir: Annals of the early Caliphate. P. 218

دی، چنانچہ بنو تغلب نے یہ واحد اور غیر معمولی رعایت حاصل کی اور عیسائی ہوتے ہوئے جزیرہ کے بجائے اُن سے دُگنا عشر لیا گیا (جو مسلمانوں سے لیا جاتا تھا)

ان دلداریوں اور رعایتوں کے باوجود اب بھی اگر کوئی جزیرہ پر اعتراض کرتا ہے تو پھر ہم اُس سے پوچھیں گے۔

"Is there a government any where to-day in this twentieth Century that levies no taxes on its subjects for the maintenance of peace and order?"

ترجمہ :- کیا اس بیسویں صدی میں کہیں ایسی حکومت ہے جو ملک میں امان و امان برقرار رکھنے کے لئے اپنی رعایا پر کسی قسم کا ٹیکس نہیں لگاتی؟
ساتویں الزام کا جواب اوپر کسی مقام پر دے دیا گیا ہے
اب ہم آٹھویں الزام کی طرف متوجہ ہوتے ہیں
یعنی

فاروقِ اعظم نے غلامی کو رواج دیا

یہ الزام سراسر غلط ہے کہ فاروقِ اعظم رضی اللہ عنہ نے غلامی کو رواج دیا، کوئی نسل اور کوئی زمانہ ایسا نہیں گزرا جس میں غلامی نہ رہی ہو۔ ارسطو اور افلاطون نے باں ہمہ علم و حکمت غلامی کو جائز رکھا۔ یہودیوں، ایرانیوں، یونانیوں سب ہی نے اس کو جائز سمجھا۔ دھرم شاستر میں غلام کو دو پائی مولیشی سے تعبیر کیا گیا ہے۔ ماضی بعید کی بات کیوں کیجئے، ماضی قریب

میں جب امریکہ دریافت ہوا تو صرف بیس سال (۱۶۸۰ء تا ۱۷۰۰ء) میں تین لاکھ غلام افریقہ سے حاصل کئے گئے اور پھر ۱۷۹۶ء تک صرف ایک علاقے میں چھ لاکھ دس ہزار غلام بھیجے گئے۔ ان غلاموں کو بھٹیٹر بکریوں کی طرح جہاز میں لاوا جاتا تھا اور انسانیت سوز سلوک کیا جاتا تھا۔ لیکن فاروق اعظم رضی اللہ عنہ نے صدیوں پہلے جو ان غلاموں کے ساتھ کیا۔ آج انھیں کے حسن سلوک کے نتیجے میں ان کی گردنیں آزاد ہوتی ہیں۔ اٹھارہویں صدی کے آخر اور پھر انیسویں صدی کے شروع میں غلاموں کی تجارت پر قانوناً پابندی لگادی گئی۔ لیکن پھر بھی چوری چھپے یہ کاروبار اب تک جاری ہے، اس سے معلوم ہوتا ہے کہ کمزوروں کو غلام بنانا انسان کی فطرت میں داخل ہے، فاروق اعظم رضی اللہ عنہ نے فطرت انسانی کی کمزوری کو دیکھتے ہوئے جو کچھ کیا، بہت کچھ ہے اور اس وقت اس سے زیادہ ممکن نہ تھا آپ نے اس سلسلے میں وہ اصلاحات کیں کہ غلامی، غلامی نہ رہی بلکہ فرزندگی ہو گئی۔

ذرا ان اصلاحات کو ملاحظہ فرمائیں جن کا ذکر طبری، فتوح البلدان، کنز العمال وغیرہ میں کیا گیا ہے۔

۱۔ غلامی کو ختم کرنے کے لئے پہلا قدم یہ اٹھایا کہ اہل عرب کا غلام بنانا قانوناً ممنوع قرار دے دیا۔

۲۔ مفتوحہ ممالک میں جو قیدی بنائے گئے تھے (قیدیوں کو غلام بنانے کی رسم بہت قدیم ہے) ان میں سے پیشہ وروں اور کاشتکاروں کو آزاد کر دیا گیا۔ اور آئندہ ایسے لوگوں کو غلام بنانا ممنوع قرار دے دیا۔

۳۔ جس لونڈی کے ہاں اولاد ہو جائے اس کی فروخت ممنوع قرار دیدی گئی۔ گویا اب اس کی حیثیت ایک رفیقہ حیات کی سی ہو گئی۔

۴۔ غلام کو یہ اختیار دیا گیا کہ اگر وہ چاہے تو اپنے آقا سے معاہدہ کر کے مخصوص رقم

کے عوض آزادی حاصل کر لے۔

- ۵۔ ایک خاندان کے غلام افراد کو مختلف مقامات پر رکھنا ممنوع قرار دیا گیا ایک ہی جگہ رکھنا لازم کر دیا گیا۔ اس سے پہلے باپ کسی کے پاس ہوتا تو بیٹا کسی کے پاس۔ بیٹی کہیں ہوتی تو ماں کہیں۔ فاروق اعظم (رضی اللہ عنہ) نے مفارقت کی اس چٹھن کو محسوس کیا اور وہ رعایت دی جو آج سرکاری ملازموں کو بھی حاصل نہیں۔ چنانچہ عہد فاروقی میں جب سرکاری ملازم باپ بیٹے کو دو مختلف مقامات پر متعین کیا گیا تو باپ (سمسط بن اسود) نے کہا کہ جب لونڈی غلام کو یہ حق حاصل ہے تو یہ ہم کو کیوں نہیں۔
- ۶۔ پہلے جنگی قیدیوں میں شہزادوں اور شہزادیوں کی مٹی پلید ہوتی تھی (بلکہ صدیاں گزر جانے کے بعد ۱۸۵۷ء میں انگریز حاکموں نے مسلمان شہزادوں اور شہزادیوں کے ساتھ جو کچھ کیا وہ کتنا اذیت ناک اور دردناک ہے!)۔
- فاروق اعظم (رضی اللہ عنہ) نے قیدی شہزادوں اور شہزادیوں کے ساتھ امتیازی سلوک کیا چنانچہ شاہِ مصر مقوقس کی بیٹی اربانوسہ کو ایک سردار قیس بن ابی العاص کے ساتھ واپس مقوقس کے پاس بھیج دیا۔
- ۷۔ مجاہدین کی تنخواہوں کیساتھ ساتھ ان کے غلاموں کی بھی اتنی ہی تنخواہیں مقرر کی گئیں۔ کیا آج دنیا کے کسی ملک میں فوجیوں اور افسروں اور ان کے ملازموں کی ایک ہی تنخواہ ہے؟
- ۸۔ حاکموں اور افسروں پر لازم تھا کہ غلاموں کی عیادت کریں، نہ کرتے تو ملازمت سے برطرف کر دینے جاتے۔ کیا کسی حکومت نے اپنے افسروں کو یہ ہدایت ملی ہے کہ اپنے غلاموں کی نہیں، ملازموں ہی کی عیادت کیا کریں اور کیا ایسا نہ کرنے پر بھی کسی کو ملازمت سے برطرف کیا گیا ہے؟

اللہ اللہ دورِ فاروقی میں غلاموں کی وہ شان تھی جو ہمارے ملازموں کی بھی نہیں۔
 ۹۔ فاروقِ اعظم (رضی اللہ عنہ) غلاموں کو اپنے ساتھ کھلاتے پلاتے تھے اور دوسروں
 کو ترغیب دیتے تھے کہ غلاموں سے نفرت نہ کریں بلکہ اپنے ساتھ کھلائیں
 پلائیں۔ آپ فرماتے ہیں:-

”خدا ان لوگوں پر لعنت کرے جن کو غلاموں کے ساتھ کھانے
 میں عار ہے۔“

آج اپنے ملازم کے ساتھ ایک معمولی افسر نہیں کھا سکتا۔۔۔۔۔ صدر،
 وزیر اعظم اور وزراء کی بات تو بہت اونچی ہے۔۔۔۔۔ ذرا بتاؤ تو سہی جس شخص
 کے ساتھ امیر المؤمنین کھا رہا ہے وہ معاشرے کا ذلیل ترین فرد ہے یا معزز ترین؟
 یہ سارے حقائق و واقعات بتا رہے ہیں کہ فاروقِ اعظم رضی اللہ عنہ نے غلامی
 کی حقیقت کو یکسر بدل کر رکھ دیا، وہ غلامی نہ رہی، آتانی ہو گئی۔۔۔۔۔ اُس کو
 یہ بھی حق دے دیا گیا کہ وہ اگر کسی دشمن سے معاہدہ کرے تو وہ معاہدہ خلافتِ اسلامیہ
 کی طرف سے سمجھا جائے گا۔۔۔۔۔ آج بڑے سے بڑے ذمہ دار افسر کو یہ اختیار
 نہیں کہ وہ کسی غیر ملک اور غیر قوم سے معاہدہ کر لے۔۔۔۔۔ ان عظیم الشان
 رعایتوں سے اسلامی معاشرے میں غلام کی عظمت کا اندازہ ہو سکتا ہے۔
 غلام کا نام رہ گیا غلامی نہ رہی۔۔۔۔۔ عملاً غلامی کو مٹا دیا گیا۔ اسی لئے غلاموں اور
 لونڈیوں کی اولاد میں بڑے بڑے ائمہ حدیث اور صاحبِ کمال پیدا ہوئے۔
 ہاں ایک بات رہ گئی اور وہ یہ کہ پوچھنے والا پوچھ سکتا ہے کہ ان رعایتوں کے

۱۔ شبلی نعمانی: الفاروق، ص ۲۵۰ تا ۲۵۲

۲۔ ” ” ” ” ” ” ”

نوٹ:- غلامی سے متعلق مندرجہ بالا تفصیلات الفاروق کے ص ۲۲۲ تا ۲۵۲ سے
 اخذ کی گئی ہیں۔ (مسعود)

باوجود پھر غلام سے کام کیوں لیا جاتا تھا، گھر بیٹھے کیوں نہ کھلایا جاتا تھا تو ہم دورِ جدید کے ترقی یافتہ ممالک کے آقاؤں سے نہیں والدین سے پوچھتے ہیں کہ تم اپنی اولاد کو گھر بیٹھے کیوں نہیں کھلاتے، ان کو کام پر کیوں مجبور کرتے ہو اور گھر کے اخراجات میں ان کو ذمہ دار کیوں بناتے ہو؟ — یہ کیا ظلم کرتے ہو؟ — غلام سے تو اس کی صلاحیت کے مطابق کام لیا جاتا تھا اور کھلایا وہ جاتا تھا جو آقا کے گھر میں پکتا تھا، پہنایا وہ جاتا تھا جو آقا کے گھر میں پہنا جاتا تھا — لیکن تم تو اپنی اولاد کے ساتھ بھی یہ نہیں کرتے، جتنا وہ دیتا ہے اس سے زیادہ تم اس پر خرچ نہیں کرتے اور اگر منہ مانگے پیسے نہ دے تو تم اس کو نکال دیتے ہو — آخر یہ کیا ظلم کرتے ہو؟ — تم ایسے بے رحم باپ ہو کہ تمہارے بچے تم سے گریزاں ہیں اور وہ ایسے رحیم و کریم آقا تھے کہ آزاد ہونے پر بھی غلام ان کے پیچھے پیچھے لگے رہتے تھے۔

لیکن انسانِ محسن کُش واقع ہوا ہے وہ اپنے رب کا ناشکر گزار بندہ ہے
ان الانسان لیسو بہ لکنود — جس محسن انسانیت نے غلاموں کو آقا بنا دیا
اس محسن کو ایک غلام نے جامِ شہادت پلا دیا۔ اِنَّا لِلّٰہِ وَاِنَّا اِلَیْہِ رٰجِعُوْنَ!
اس حکایتِ خوبچکاں کو کیا بیان کیا جائے کہ سننے کے لئے پتھر کا جگر چاہیے۔
— فارس کے غلام بنظاہر اطاعت گزار تھے لیکن عرب مسلمانوں کے خلاف
ان کے دل میں حسد کی آگ بھڑک رہی تھی کہ انھوں نے ان کی شاہی کو خاک میں
ملا دیا تھا اور ان کے تخت کو روندنا تھا — ان لوگوں نے فاروقِ اعظم رضی اللہ
عنه سے انتقام لینے کی ٹھانی — فارس کے انھیں غلاموں میں حضرت مغیرہ
بن شعبہ رضی اللہ عنہ کا غلام فیروز بھی تھا، فاروقِ اعظم (رضی اللہ عنہ) کے پاس اپنے
آقا کی شکایت لے کر آیا، شکایت نامعقول تھی کہ ذکر دی گئی، چلا گیا لیکن دل میں
غبار لے کر گیا — دوسرے دن علی الصبح بخیر لے کر مسجد میں آیا اور چھپ
کر بیٹھ گیا جو ہی فاروقِ اعظم رضی اللہ عنہ نماز فجر کی امامت کے لئے آگے بڑھے

کین گاہ سے نکل کر اُس سفاک نے ذودھاری بنجر سے پے در پے چھو وار کئے ،
 فاروق اعظم رضی اللہ عنہ نے حضرت عبدالرحمن بن عوف رضی اللہ عنہ کا ہاتھ پکڑ
 کر آگے کیا تو خود زخموں کی تاب نہ لا کر گر پڑے۔۔۔ درود و کرب کا عالم ہے
 عزیز و اقارب یاد نہیں آتے ہے، غیر مسلم رعایا کی یاد ہے، وصیت فرما رہے ہیں تو
 انھیں کے بارے میں۔۔۔ ذرا یہ الفاظ تو ملاحظہ فرمائیں:-

”واوصیہ بدمۃ اللہ و ذمۃ رسولہ ان یوفی

لہم بعدہم وان یقاتل من ورائتہم وان

لا یكلفوا فوق طاقتہم لہ

ترجمہ:- (ہونے والے خلیفہ کو) وصیت کی جاتی ہے کہ جن کو خدا اور رسول

کا ذمہ دیا گیا ہے (یعنی ذمی) ان سے جو عہد لیا گیا ہے وہ پورا کیا جائے

ان کی حمایت میں لڑا جائے اور ان کو ان کی طاقت سے زیادہ تکلیف

نہ دی جائے۔۔۔

ذرا قلب فاروقی کی وسعت تو دیکھیے کہ غیر مسلم غلام شہید کر رہا ہے۔۔۔

عین ممکن تھا بلکہ فطرت انسانی کا تقاضا تھا کہ جو کچھ کہا جاتا ان کے خلاف کہا جاتا

لیکن نہیں جو کچھ کہا گیا ان کے حق میں کہا گیا۔۔۔ اللہ اللہ ان حضرات کے

جذبات پر شریعت کی کیسی عملداری تھی!

س جہاں کر دیا نرم ، نرمائے وہ

جہاں کر دیا گرم ، گرمائے وہ

سہ شبلی نعمانی: الفاروق، ص ۲۲۷

نوٹ:- حضرت امام بخاری، ابو بکر بیہقی اور جاحظ وغیرہ نے وصیت کے الفاظ نقل کئے

ہیں۔ ٹی ڈبلیو آرنلڈ نے اپنی کتاب کے ص ۵۷ پر یہ وصیت نقل کی ہے۔ مولانا محمد علی

نے بھی اپنی کتاب Early Caliphate کے ص ۱۸۰، ۱۸۱ پر نقل کی ہے۔

ہاں ہاں یہ خلافت فاروقی ہے، ہنسی کھیل نہیں — یہ شاہی نہیں جو
جذبات کے سہارے چلتی ہے، یہ خلافت ہے جو محبت و عشق کے سہارے چلتی

ہے —
زخم کاری تھا، جان بر نہ ہو سکے، دس برس چھ مہینے مسندِ خلافت کو روٹی بخشی
اور ۶۳ سال کی عمر شریف میں ذی الحجہ ۲۲ھ میں جانِ عزیزہ جانِ آفرین کے
سپرِ کردی۔ انا للہ وانا الیہ راجعون —

بہر بہار گل از زیر گل بر آرد سر
گلے برفت کہ ناید بصد بہار گرد

ملہ ماہنامہ منیا نے حرمِ لاہور۔ فاروقِ اعظم نمبر (ص ۲۶۳ تا ۲۸۶) شمارہ مئی جون ۱۹۷۲ء



دُعَاۃُ مُصْطَفٰی

صَلَّی اللہُ عَلَیْہِ وَاٰلِہٖ وَسَلَّمَ

عطائے کبریا، فاروقِ اعظم
رضائے مُصطفیٰ، فاروقِ اعظم
نبی کا مدعا، فاروقِ اعظم
تو ہیں بادِ صبا، فاروقِ اعظم
اذان دی بر ملا، فاروقِ اعظم
لقب اُن کو ملا "فاروقِ اعظم"
جلالِ کبریا، فاروقِ اعظم
عدالت پر فدا، فاروقِ اعظم
پکارے "مرحبا! فاروقِ اعظم"
ترے حق میں کہا فاروقِ اعظم
یہ ہے وقتِ دعا، فاروقِ اعظم
ہمیں کرنے فنا، فاروقِ اعظم

دُعَاۃُ مُصْطَفٰی، فاروقِ اعظم
رضائے کبریا تو مُصطفیٰ ہیں
خدا سے مُصطفیٰ نے اُن کو مانگا
جو ہیں خوشبو گلِ وحدت کی احمد
یہ عہد آپ کی، صحنِ حرم میں
کیا ہے کفر و دین میں فرق ایسا
ہے اُن کے نام سے شیطان کو لرزہ
شرِ لعیت پر کیا بیٹے کو قربان
سیاست میں نفاست وہ کہ دشمن
"اَشَدُّ اُمَّ عَلٰی الْکَفَّارِ" حق نے
مسلمانوں پہ مایوسی ہے طاری
یہو اور نصاریٰ مل چکے ہیں

کوئی ساغرِ مے عشقِ نبی کا

ہو کاوش کو عطا فاروقِ اعظم

(پروفیسر محمد فیاض احمد کاوش و ارتقی)

مُصْطَفٰی، نَبِی : صَلَّی اللہُ عَلَیْہِ وَاٰلِہٖ وَسَلَّمَ

فَارُوقِ اعْظَم : رَضِی اللہُ تَعَالٰی عَنْہُ

بشکریہ: برمانہما مہینیاں حرمِ لاہور فاروقِ اعظم نمبر شمارہ مئی جون ۱۹۷۴ء

آرائش کا شانہ اسلام

فردوسِ بدامان ہیں، گلِ اندام ہیں فاروق
 محبوبِ خدا، صاحبِ اکرام ہیں فاروق
 آمادہٴ بہر خدمتِ اسلام ہیں فاروق
 پہلوئے مزارِ شہِ فردوس مکان ہیں
 مجمعِ درِ دولت پہ سے خاصانِ خدا کا
 سیراب ہے اسلام کے چشموں سے خدائی
 انصاف ہے یکساں عربی و عجمی سے
 من جملہ شاہانِ جہاں، قیصر و کسریٰ
 فرقِ حق و باطل پہ نظرِ شام و سحر ہے
 آرائش کا شانہ اسلام ہیں فاروق
 تاجِ شرفِ عالم اسلام ہیں فاروق
 معمارِ حرم، ہادمِ اصنام ہیں فاروق
 آسودہٴ راحت ہیں با آرام ہیں فاروق
 شہرت سے کہ فریاد رس عام ہیں فاروق
 بحرِ کرم و مرکزِ انعام ہیں فاروق
 مصروفِ مساوات بہر گام ہیں فاروق
 ہیبت سے تری لرزہ براندام ہیں فاروق
 فارغِ زغم گردشِ ایام ہیں فاروق

تنظیمِ خلافت کے جو آغاز ہیں صدیق
 معراجِ فتوحات کے انجام ہیں فاروق

بشکر یہ ماہنامہ ”آستانہ“ دہلی ستمبر ۱۹۵۶ء (حضرت علامہ الحاج
 شاہ ضیاء القادری علیہ الرحمہ

شانِ فاروقِ اعظمِ پہ لاکھوں سلام

نائبِ مصطفیٰ پر ہزاروں سلام
محوذاتِ خدا پر ہزاروں سلام
ظلی خیر الوریٰ پر ہزاروں سلام
خلق کے مقتدا پر ہزاروں سلام

جانِ فاروقِ اعظمِ پہ لاکھوں سلام

شانِ فاروقِ اعظمِ پہ لاکھوں سلام

نائبِ مصطفیٰ بعدِ صدیق ہیں
دین کے پیشوا بعدِ صدیق ہیں
صاحبِ اتقا بعدِ صدیق ہیں
ہادی و رہنما بعدِ صدیق ہیں

جانِ فاروقِ اعظمِ پہ لاکھوں سلام

شانِ فاروقِ اعظمِ پہ لاکھوں سلام

آئینہ دارِ شانِ رسالت ہیں آپ
خادمِ جانِ ختمِ نبوت ہیں آپ
صاحبِ فیض و رشد و ہدایت ہیں آپ
تاجِ فرقِ شبابِ خلافت ہیں آپ

جانِ فاروقِ اعظمِ پہ لاکھوں سلام

شانِ فاروقِ اعظمِ پہ لاکھوں سلام

بعدِ صدیقِ دنیا سے افضل ہیں آپ
فاتحانِ دو عالم میں اول ہیں آپ
دینِ اسلام کے رکنِ اول ہیں آپ
بالیقینِ مقتدا کے مکمل ہیں آپ

جانِ فاروقِ اعظمِ پہ لاکھوں سلام

شانِ فاروقِ اعظمِ پہ لاکھوں سلام

ماہل ارتقاء آپ کا ہمد تھا فتح و نصرت نما آپ کا ہمد تھا
 معدلت آشنا آپ کا ہمد تھا عہد خیر الوری آپ کا ہمد تھا
 جانِ فاروقِ اعظم پہ لاکھوں سلام
 شانِ فاروقِ اعظم پہ لاکھوں سلام
 اقتدارِ خلافت کا راز آپ ہیں اوجِ اسلام کے کارساز آپ ہیں
 ہمہ اوقاتِ محو نماز آپ ہیں بندۂ خالقِ بے نیاز آپ ہیں
 جانِ فاروقِ اعظم پہ لاکھوں سلام
 شانِ فاروقِ اعظم پہ لاکھوں سلام
 آپ کی ذات تھی قدرتِ حق کا راز آپ تھے نائبِ تاجدارِ حجاز
 آپ کو بے قصور و بلا امتیاز کر دیا قتلِ ظالم نے وقتِ نماز
 جانِ فاروقِ اعظم پہ لاکھوں سلام
 شانِ فاروقِ اعظم پہ لاکھوں سلام

بَشْکَرِیَہ ماہنامہ "آستانہ" دہلی اکتوبر ۱۹۵۴ء ص ۴۴ (علامہ الحاج
 ضیاء القادری علیہ الرحمہ)

مصطفیٰ - صلی اللہ علیہ وسلم، صدیق و فاروق - رضی اللہ تعالیٰ عنہ

ترجمہ قرآن انجلی حضرت امام احمد رضا خان بریلوی رحمۃ اللہ تعالیٰ علیہ

يَا لَللّٰهِ جَلَّ جَلَالُكَ

يَا رَسُوْلَ اللّٰهِ صَلِّ اللّٰهُ عَلَيْكَ



کنز الایمان

شریف

- قرآن پاک کا صحیح اور سب سے مقبول ترجمہ۔
- سلیس و رواں ہونے کے ساتھ ساتھ روح قرآن کے قریب تر۔
- یہ ترجمہ لفظی بھی ہے اور بامحاورہ بھی یعنی لفظ و محاورہ کا حسین امتزاج۔
- حوامی لغات اور بازاری بولی سے میسر پاک۔
- آیات سے سیاق و سباق کے اعتبار سے الفاظ کے موزوں ترین معانی کا انتخاب۔
- قرآن پاک کے اصل منشاء مراد کو بیان کرنے والا۔
- بارگاہ الہی کے تقدس اور احترام نبوت کا کما حقہ پاسدار۔
- مسلک اہل سنت و جماعت اور سلف صالحین کا سچا ترجمان۔
- بے شمار خوبیوں سے مالا مال واحد مہذب ترجمہ قرآن "کنز الایمان"۔
- ایک عادل کے لئے قرآن پاک کے اردو ترجمہ کنز الایمان کے انتخاب کے سوا کوئی چارہ کار نہیں۔
- اپنے ایمان کی حفاظت کیلئے تعصب کی عینک اتار کر کنز الایمان کا ہی مطالعہ کیجئے۔

ترجمے والا قرآن پاک خریدتے وقت کنز

6447